

# पूजाविधिः

शिवपञ्चायतन-पूजा-पद्धतिः

लघु-पूजा-पद्धतिश्च



तत्त्वदर्शन प्रकाशनम्, शृङ्गारिः



# पूजाविधिः

शिवपञ्चायतन-पूजा-पद्धतिः

लघु-पूजा-पद्धतिश्च

(श्रीगणेशाथर्वशीर्ष, श्रीगणेश सूक्तं, श्रीरुद्रं, चमकं, पुरुषसूक्तं,  
दुर्गासूक्तं, श्रीसूक्तं, महानारायणोपनिषत्, आदित्यशिवोपासन मन्त्राः,  
अभिषेकोपयुक्त मन्त्राः, नीराजन मन्त्राः, मन्त्रपुष्पम् इत्यादि)

संकलनकर्ता  
सि. वि. गिरिधरशास्त्री  
शृङ्गगिरिः

तत्त्वदर्शन प्रकाशनम्  
शृङ्गगिरिः ५७७१३९  
(कर्नाटक)

**POOJA VIDHIHI—Procedure for Siva Panchayatana Pooja**  
with Mantras. *Compiled by* : Sri C. V. Giridhara Sastry, Sringeri.  
*Published by* : Thathvadarshana Prakashana  
C/o C. V. Giridhara Sastry, Arsha Vidya Kendra, Sringeri - 577 139  
Pages x + 94

Third Edition: November 2002; 3,000 Copies  
Fourth Edition : April 2008; 2000 Copies

*Copies available with*

**Thathvadarshana Prakashana**  
C/o C. V. Giridhara Sastry  
Arsha Vidya Kendra,  
Sringeri - 577 139  
08265-251496, 94489-64346

**Sri Sharada Trust**  
**Sri Sringeri Shankar Mutt**  
Shankarapuram, Bangalore-560 004  
Phone : 080-22429563, 94485-05884

**Rs. 40/-**

*Printed by*

**Savi Offset**  
Harihara Street  
Sringeri - 577 139  
Cell: 94489-00596

## निवेदनम्

दक्षिणाम्नाय शृङ्गगिरि श्री शारदापीठाधीश्वराणां जगद्गुरुशङ्कराचार्याणां परमपूज्यानां श्री श्री श्री भारतीतीर्थ महास्वामिपादानां परमानुग्रहेण श्री शिव-पञ्चायतनपूजापद्धतिः “पूजाविधिः” नाम्ना मुद्रितासीत् । आस्तिकमहाजनैः अत्यादरेण स्वीकृतोऽयं ग्रन्थः सम्पूर्णतया विक्रीतोऽभूत् । इदानीं तस्यैव परिष्कृता आवृत्तिं प्रकटयामः ।

ग्रन्थेऽस्मिन् प्रायशः श्री शृङ्गगिरि शारदापीठस्य सम्प्रदायमनुसृत्य विशिष्टेषु पूजासन्दर्भेषु प्रयुज्यमानाः मन्त्राः संयोजितास्सन्ति । आस्तिकानां पूजनासक्तानां कृते अयमुपकाराय भविष्यतीति विश्वसिमः । अत्रस्थानां मन्त्राणामभ्यासः वेदविदां मार्गदर्शने करणीयः ।

अस्य ग्रन्थस्य सङ्कलनं कृतवद्भ्यः श्री सि. वि. गिरिधरशास्त्रि महाभागेभ्यः, परिष्करणे दत्तसहकारेभ्यः वे. ब्र. श्री नरहरिसुब्रह्मण्यभट्टमहोदयेभ्यः, मुद्रणकार्ये कृतसाहाय्येभ्यः श्री एस्. वि. नारायणन् महाशयेभ्यः सादरमभिनन्दनं समर्पयामः ।

ग्रन्थमिमं चारुरूपतया मुद्रितवद्भ्यः श्री बि. एन्. नटराजवर्येभ्यः तेषां सहकारिभ्यश्च वयं नितरां कार्तर्यं प्रकटयामः ।

मार्ति सुब्रह्मण्यम्  
तत्त्वदर्शन प्रकाशनम्  
विद्यारण्यपुरं, शृङ्गगिरिः



श्री श्री जगद्गुरु शङ्कराचार्य महासंस्थानम्, दक्षिणाम्नाय श्री शारदापीठम्, शृङ्गेरी

Private Secretary,  
To His Holiness  
Sri Jagadguru Shankaracharya  
Dakshinamnaya Sri Sharada Peetham,  
SRINGERI-577139 (Karnataka)  
Phone : 2122

Ref. : DI/7033  
Camp : Sringeri  
Date : 9-10-91

Sri M. M. Subramanyam  
Thathva-Darshana Prakashana  
Vidyaranyaapura  
SRINGERI.

Dear Sri Subramanyam,

The contents of your letter were submitted at the Lotus feet of the Jagadguru with your Sashtanga Pranams.

His Holiness expressed happiness that a Publication under the name 'Thathva Darshana Prakashana' is being launched and 'Pujopayuktha Manthraha' has been taken up as the first publication.

The Gracious Blessings of the Jagadguru His Holiness Sri Bharathi Theertha Mahaswamiji are conveyed for the success of the publication.

With kind regards,

Yours sincerely,  
T. Dakshinamurthy

श्रीमत्परमहंसपरिव्राजकाचार्यवर्य पदवाक्यप्रमाणपारावारपारीण यमनियमासन-  
प्राणायामप्रत्याहारधारणाध्यानसमाध्यष्टाङ्गयोगानुष्ठाननिष्ठ तपश्चक्रवर्त्यनाद्यविच्छिन्न-  
श्रीशङ्कराचार्यगुरुपरंपराप्राप्त षड्दर्शनस्थापनाचार्य व्याख्यानसिंहासनाधीश्वर सकल-  
निगमागमसारहृदय सांख्यत्रयप्रतिपादक वैदिकमार्गप्रवर्तक सर्वतन्त्रस्वतन्त्रादिराजधानी  
विद्यानगरमहाराजधानी कर्णाटकसिंहासनप्रतिष्ठापनाचार्य श्रीमद्राजाधिराजगुरु भूमण्डला-  
चार्य ऋष्यशृङ्गपुरवराधीश्वर तुङ्गभद्रातीरवासि श्रीमद्विद्याशङ्करपादपद्माराधक श्रीजगद्गुरु  
श्रीमदभिनवविद्यातीर्थस्वामिगुरुकरकमलसञ्जात श्रीजगद्गुरु शृङ्गेरी श्रीभारतीतीर्थस्वामि-  
चरणारविन्दयोः साष्टांगप्रणामान् समर्पयामि ॥

\* \* \*

यं ब्रह्म वेदान्तविदो वदन्ति परं प्रधानं पुरुषं तथान्ये ।  
विश्वोद्भूतेः कारणमीश्वरं वा तस्मै नमो विघ्नविनायकाय ॥  
ध्यायेन्नित्यं महेशं रजतगिरिनिभं चारुचंद्रावतंसं  
रत्नाकल्पोज्ज्वलाङ्गं परशुमृगधराभीतिहस्तं प्रसन्नम् ।  
पद्मासीनं समन्तात्स्तुतममरगणैर्व्याघ्रकृत्तिं वसानम्  
विश्वाद्यं विश्ववन्द्यं निखिलभयहरं पंचवक्त्रं त्रिनेत्रम् ॥  
दोर्भिर्युक्ता चतुर्भिः स्फटिकमणिमयीमक्षमालां दधाना  
हस्तेनैकेन पद्मं सितमपि च शुकं पुस्तकं चापरेण ।  
भासा कुंदेन्दुशंखस्फटिकमणिनिभा भासमानासमाना  
सा मे वाग्देवतेयं निवसतु वदने सर्वदा सुप्रसन्ना ॥  
श्रीसच्चिदानन्दशिवाभिनव्यनृसिंहभारत्यभिधान् यतीन्द्रान् ।  
विद्यानिधीन् मंत्रनिधीन् सदात्मनिष्ठान् भजे मानवशम्भुरूपान् ॥  
सदात्मध्याननिरतं विषयेभ्यः पराङ्मुखम् ।  
नौमि शास्त्रेषु निष्णातं चंद्रशेखरभारतीम् ॥  
विवेकिनं महाप्रज्ञं धैर्यौदार्यक्षमानिधिम् ।  
सदाऽभिनवपूर्वं तं विद्यातीर्थगुरुं भजे ॥  
भारतीकरुणालब्धतीर्थराजतपोनिधिं  
भक्तबोधप्रदं पूज्यं भारतीतीर्थमाश्रये ॥



## पूजायाः आवश्यकता



वयं मनसः अधीनाः स्मः ।  
मनस्तु दुर्निग्रहमित्यत्र नास्ति  
संशयः । योगी आसन-प्राणायाम-  
प्रत्याहारादिभिः मनसः ऐकाग्र्यं  
साधयित्वा ध्यानमग्नो भवति ।  
येषां एवं ध्याननिष्ठा दुस्साध्या,  
तेषां भगवतः बाह्यपूजा  
आवश्यकता । भगवतः सन्ति  
पूजाविधयः बहवः येषु पञ्चायतन-  
पूजाप्येका । विशिष्टेयं पञ्चायतन-  
पूजा श्रीमच्छङ्कर भगवत्पादाचार्यै-  
रुपदिष्टास्ति ।

“एको देवः केशवो वा शिवो वा” इति सत्यपि पञ्चानां देवतानां पूजा  
किमर्थं विहिता इति भवति प्रश्नः । शिवस्य, शक्तेः, सूर्यस्य, गणपतेः  
विष्णोश्च उपासनात् देवेषु भेदबुद्धिः निरस्यते, निर्गुणपरब्रह्मणः आराधना च  
भवति ।

कर्तव्यं कर्म विधिवत्करणीयम् । सत्स्वपि पूजाविधानेषु बहुषु,  
षोडशोपचार पूजाविधानं विशेष फलप्रदम् । एवं इह जन्मनि परमेश्वराराधनेन  
सर्वेण श्रेयांसि प्राप्तुं, भवसागरं तीर्त्वा भगवता ऐक्यमासाद्य पुनर्जन्मरहिताश्च  
भवितुं शक्नुवन्ति ।

जगद्गुरुणां श्रीमदभिनव विद्यातीर्थ महास्वामिपादानां  
तमिलु भाषोपन्यासात् उद्धृतः

## विग्रहाराधनम्



यद्यपि भगवान् सर्वव्यापी  
तथापि तस्य सान्निध्यं यथाविधि  
प्रतिष्ठापितासु आराधितासु च  
मूर्तिषु विशेषेण वरीवर्ति । तेषु  
समर्प्यमाणाः पूजाः प्रार्थनादयः  
सफला भवन्ति ।

सहस्राधिकासु देवतामूर्तिषु  
सतीषु को देवः समाश्रयणीयः  
इति केषाञ्चित् जनानां भवति  
संशीतिः । नास्त्यत्र विकल्पस्याव-  
काशः, शास्त्राणि सनातन धर्मश्च  
देवः एकः एवेति उद्घोषयन्ति

हि । “एको देवः सर्वभूतेषु गूढः सर्वव्यापी सर्वभूतान्तरात्मा । परमाध्यक्षः  
सर्वभूताधिवासी साक्षी एकः केवलो निर्गुणश्च ॥” इति खलु वेदान्ता  
आमनन्ति ।

देवः एकोऽपि नानारूपाणि धरते, यथा बहुषु नाटकेषु एक एव नटः  
नानापात्राणि निर्वहति । स्वयं हि देवः श्रीकृष्ण-राम-ईश्वर-देवी-गणपत्यादि  
रूपेषु प्रकटो भवति । भक्तानुग्रहार्थं सः यत् किमपि रूपं धर्तुं प्रभवति । तस्य  
शक्तिस्त्वपरिमिता । सः सर्वशक्तः सत्यसङ्कल्पः सर्वज्ञश्च । बाह्यरूपेषु  
भेदमवगन्तुं शक्यते, न अन्तश्चैतन्ये ।

श्रीमच्छङ्कर भगवत्पादाचार्यैः परमात्मनः विविधरूपेषु आराधनं उपदिष्ट-  
मस्ति । श्रेयोपपादकत्वेन श्रीमदाचार्यचरणानामुपदेशः परिपाल्यते च ।

—जगद्गुरुभिः श्रीमद्भारतीतीर्थ महास्वामिपादैः  
कन्नडभाषयानुगृहीतस्य सन्देशस्यांशः ।



## परापूजा

पूर्णस्यावाहनं कुत्र सर्वाधारस्य चासनम् । स्वच्छस्य पाद्यमर्घ्यं च शुद्धस्याचमनं कुतः	॥ १ ॥
निर्मलस्य कुतः स्नानं वस्त्रं विश्वोदरस्य च । निरालम्बस्योपवीतं पुष्पं निर्वासनस्य च	॥ २ ॥
निर्लेपस्य कुतो गन्धो रम्यस्याभरणं कुतः । नित्यतृप्तस्य नैवेद्यस्ताम्बूलं च कुतो विभोः	॥ ३ ॥
प्रदक्षिणं ह्यनन्तस्य ह्यद्वयस्य कुतो नतिः । वेदवाक्यैरवेद्यस्य कुतः स्तोत्रं विधीयते	॥ ४ ॥
स्वयं प्रकाशमानस्य कुतो नीराजनं विभोः । अन्तर्बहिश्च पूर्णस्य कथमुद्वासनं भवेत्	॥ ५ ॥
एवमेव परापूजा सर्वावस्थासु सर्वदा । एकबुद्ध्या तु देवेश विधेया ब्रह्मवित्तमैः	॥ ६ ॥



ix  
विषयसूचिका

	पृष्ठम्
१. प्रार्थना	1
२. आसनविधिः	2
३. सङ्कल्पः	2
४. लघुन्यासः	3
५. आवाहनं	4
६. कलशपूजा	5
७. शङ्खपूजा	6
८. आत्मपूजा	7
९. मण्टपपूजा	7
१०. द्वारपालपूजा	8
११. पीठपूजा	8
१२. श्रीमहागणपतिपूजा	9
१३. श्रीगणेशार्थर्वशीर्षम्	9
१४. श्रीगणेशसूक्तम्	10
१५. श्रीशिवपञ्चायतन ध्यानम्	13
१६. मलापकर्षण स्नानम्	16
१७. पञ्चामृत-क्षीर-दधि-आज्य मधु-शर्करा स्नानमन्त्राः	18
१८. फलस्नानं-अभयङ्करसूक्तं मृत्यु सूक्तं इत्यादि तैत्तिरीयारण्यकमन्त्रभागः	22
१९. गन्धोदक-पुष्पोदक-अक्षतोदक- सुवर्णोदक स्नानानि	30
२०. श्रीरुद्रम्	35
२१. चमकम्	43



२२. पुरुषसूक्तम्	....	47
२३. श्री दुर्गासूक्तम्	....	50
२४. श्रीसूक्तम्	....	51
२५. वस्त्र, उपवीत इत्यादि समर्पणम्	....	52
२६. श्री शिवाष्टोत्तरशतनाम-विष्णु-विनायक नाम पूजा	....	54
२७. धूप-दीप-आचमन-पत्रपुष्प- -नैवेद्य-ताम्बूलादि समर्पणं-बलिहरणं-मङ्गलनीराजनं-मन्त्रपुष्प- -प्रदक्षिणनमस्काराः-प्रसन्नार्घ्यं-मनोरथप्रार्थना-पुनःपूजा- नामत्रयजप-प्रसादस्वीकरणं-ईश्वरार्पणम्	....	56

### अनुबन्धः

२८. अभिषेकोपयुक्तमन्त्राः		
i) महानारायणोपनिषत् भागः, नारायणसूक्तम्	....	64
ii) आदित्यमन्त्राः	....	56
iii) शिवोपासनमन्त्राः	....	67
२९. नीराजनमन्त्राः	....	69
३०. मन्त्रपुष्पम्	....	72
३१. श्री देवीसूक्तम्	....	74
३२. भाग्यसूक्तम्	....	75
३३. श्री ललिताष्टोत्तर शतनामावलिः	....	76
३४. श्री गणपति-अष्टोत्तरशतनामावलिः	....	78
३५. श्री कृष्णाष्टोत्तरशतनामावलिः	....	79
३६. श्री लक्ष्म्यष्टोत्तरशतनामावलिः	....	81
३७. श्री सूर्याष्टोत्तरशतनामावलिः	....	82
३८. लघु-पूजा-पद्धतिः	.....	84

श्री गुरुभ्यो नमः

## पूजाविधिः

आचमनम्

प्रार्थना

गुरुर्ब्रह्मा गुरुर्विष्णुः गुरुर्देवो महेश्वरः ।  
 गुरुस्साक्षात् परंब्रह्म तस्मै श्रीगुरवे नमः ॥  
 सुमुखश्चैकदन्तश्च कपिलो गजकर्णकः ।  
 लम्बोदरश्च विकटो विघ्नराजो गणाधिपः ॥  
 धूमकेतुर्गणाध्यक्षो फालचन्द्रो गजाननः ।  
 द्वादशैतानि नामानि यः पठेत् शृणुयादपि ॥  
 विद्यारम्भे विवाहे च प्रवेशे निर्गमे तथा ।  
 सङ्ग्रामे सर्वकार्येषु विघ्नस्तस्य न जायते ॥  
 शुक्लाम्बरधरं विष्णुं शशिवर्णं चतुर्भुजम् ।  
 प्रसन्नवदनं ध्यायेत्सर्वविघ्नोपशान्तये ॥

घण्टानादः

आगमार्थं तु देवानां गमनार्थं तु रक्षसाम् ।  
 कुर्वे घण्टारवं तत्र देवताह्वान लाञ्छनम् ॥

इति घण्टानादं कृत्वा



## आसनविधिः

अपसर्पन्तु ते भूता ये भूता भूमिसंस्थिताः ।  
 ये भूता विघ्नकर्तारः ते नश्यन्तु शिवाज्ञया ॥  
 अपक्रामन्तु भूतानि पिशाचास्सर्वतो दिशम् ।  
 सर्वेषामविरोधेन ब्रह्मकर्म समारभे ॥  
 पृथ्वि त्वया धृता लोका देवि त्वं विष्णुना धृता ।  
 त्वं च धारय मां देवि पवित्रं कुरु चासनम् ॥

## प्राणायामः

प्रणवस्य परब्रह्मऋषिः, परमात्मा देवता,  
 दैवी गायत्री छन्दः, प्राणायामे विनियोगः ।

ओं भूः। ओं भुवः। ओगं सुवः। ओं महः। ओं जनः। ओं तपः।  
 ओगं सत्यम् । ओं तत्सवितुर्वरेण्यं भर्गो देवस्य धीमहि । धियो  
 योनः प्रचोदयात् ॥ ओमापोज्योती रसोमृतं ब्रह्म भूर्भुवस्सुवरोम् ॥

## सङ्कल्पः

शुभतिथौ, शोभने मुहूर्ते, अद्य ब्रह्मणः, द्वितीये परार्धे,  
 श्वेतवाराहकल्पे, वैवस्वतमन्वन्तरे, कलियुगे, प्रथमपादे, जम्बूद्वीपे,  
 भरतवर्षे, भरतखण्डे, दण्डकारण्ये, गोदावर्याः दक्षिणे तीरे, शालि-  
 वाहनशके, बौद्धावतारे, रामक्षेत्रे, अस्मिन् वर्तमाने, व्यावहारिके,  
 चान्द्रमानेन, प्रभवादि षष्ट्याः संवत्सराणां मध्ये, ....संवत्सरे,  
 ....अयने, ....ऋतौ ....मासे, .....पक्षे, ....तिथौ, ....वासर-  
 युक्तायां, शुभनक्षत्र, शुभयोग, शुभकरण, एवंगुणविशेषणविशि-  
 ष्टायां, शुभतिथौ, मम-उपात्त समस्त-दुरित-क्षय-द्वारा श्री परमेश्वर-

प्रीत्यर्थं, अस्माकं सह कुटुम्बानां क्षेम-स्थैर्य-वीर्य-विजय-अभय-  
आयुरारोग्य-ऐश्वर्याभिवृद्ध्यर्थं, धर्म-अर्थ-काम-मोक्ष चतुर्विधफल  
पुरुषार्थं सिद्ध्यर्थं, श्री साम्बसदाशिव पञ्चायतन देवता प्रसाद  
सिद्ध्यर्थं, यावच्छक्ति-ध्यानावाहनादि षोडशोपचारपूजां करिष्ये ।

### लघुन्यासः

आदौ देवतीर्थे स्नात्वोदेत्य शुचिः प्रयतो ब्रह्मचारी शुक्लवासाः  
तस्य दक्षिणा प्रत्यग्देशे तन्मुखं स्थित्वा आत्मनि देवताः स्थापयेत् ॥

ओं प्रजनने ब्रह्मा तिष्ठतु । पादयोर्विष्णुस्तिष्ठतु । हस्तयोर्हर-  
स्तिष्ठतु । बाह्वोरिन्द्रस्तिष्ठतु । जठरे अग्निस्तिष्ठतु । हृदये शिव-  
स्तिष्ठतु । कण्ठे वसवस्तिष्ठन्तु । वक्त्रे सरस्वती तिष्ठतु ।  
नासिकयोर्वायुस्तिष्ठतु । नयनयोश्चन्द्रादित्यौ तिष्ठेताम् । कर्णयो-  
रश्विनौ तिष्ठेताम् । ललाटे रुद्रास्तिष्ठन्तु । मूर्ध्न्यादित्यास्तिष्ठन्तु ।  
शिरसि महादेवस्तिष्ठतु । शिखायां वामदेवस्तिष्ठतु । पृष्ठे पिनाकी  
तिष्ठतु । पुरतः शूली तिष्ठतु । पार्श्वयोः शिवाशङ्करौ तिष्ठेताम् ।  
सर्वतो वायुस्तिष्ठतु । ततो बहिस्सर्वतोऽग्निज्वालामाला परिवृत-  
स्तिष्ठतु । सर्वेष्वङ्गेषु सर्वा देवता यथास्थानं तिष्ठन्तु । मार्गं रक्षन्तु ।  
यजमानं रक्षन्तु ॥

अ॒ग्नि॒र्मे॑ वा॒चि॒ श्रि॒तः । वा॒ग्धृ॒दये॑ । हृ॒दयं॑ मयि॑ । अ॒हम॒मृते॑ ।  
अ॒मृतं॑ ब्र॒ह्म॒णि । वा॒यु॒र्मे॑ प्रा॒णे श्रि॒तः । प्रा॒णो हृ॒दये॑ । हृ॒दयं॑ मयि॑ ।  
अ॒हम॒मृते॑ । अ॒मृतं॑ ब्र॒ह्म॒णि । सू॒र्यो मे॑ चक्षु॑षि श्रि॒तः । चक्षु॑र्हृ॒दये॑ ।  
हृ॒दयं॑ मयि॑ । अ॒हम॒मृते॑ । अ॒मृतं॑ ब्र॒ह्म॒णि । च॒न्द्रमा॑ मे॒ मन॑सि श्रि॒तः ।

मनो हृदये । हृदयं मयि । अहममृते । अमृतं ब्रह्मणि । दिशो मे  
 श्रोत्रे श्रिताः । श्रोत्रगुं हृदये । हृदयं मयि । अहममृते । अमृतं ब्रह्मणि ।  
 आपो मे रेतसि श्रिताः । रेतो हृदये । हृदयं मयि । अहममृते ।  
 अमृतं ब्रह्मणि । पृथिवी मे शरीरे श्रिता । शरीरगुं हृदये । हृदयं  
 मयि । अहममृते । अमृतं ब्रह्मणि । ओषधिवनस्पतयो मे लोमसु  
 श्रिताः । लोमानि हृदये । हृदयं मयि । अहममृते । अमृतं ब्रह्मणि ।  
 इन्द्रो मे बले श्रितः । बलगुं हृदये । हृदयं मयि । अहममृते । अमृतं  
 ब्रह्मणि । पर्जन्यो मे मूर्ध्नि श्रितः । मूर्धा हृदये । हृदयं मयि ।  
 अहममृते । अमृतं ब्रह्मणि । ईशानो मे मन्यौ श्रितः । मन्युर्हृदये ।  
 हृदयं मयि । अहममृते । अमृतं ब्रह्मणि । आत्मा मे आत्मनि श्रितः ।  
 आत्मा हृदये । हृदयं मयि । अहममृते । अमृतं ब्रह्मणि । पुनर्म  
 आत्मा पुनरायुरागात् । पुनः प्राणः पुनराकूतमागात् । वैश्वानरो-  
 रश्मिभिर्वावृधानः । अन्तस्तिष्ठत्वमृतस्य गोपाः ।

आराधितो मनुष्यैस्त्वं सिद्धैर्देवासुरादिभिः ।

आराधयामि भक्त्या त्वामनुगृहाण महेश्वर ॥

आत्वा वहन्तु हरयः सचेतसः श्वेतैरश्वैः सह केतुमद्भिः ।

वाताजिरैर्बलवद्भिर्मनोजवैरायाहि शीघ्रं मम हव्याय शर्वोम् ॥

ईशानमावाहयामीत्यावाह्य ॥

ईशानस्सर्वविद्यानामीश्वरस्सर्वभूतानां ब्रह्माधिपतिर्ब्रह्मणोऽधि-  
पतिर्ब्रह्मा शिवो मे अस्तु सदाशिवोम् ॥

स्वामिन् सर्वजगन्नाथ यावत्पूजावसानकम् ।

तावत्त्वं प्रीतिभावेन लिङ्गेऽस्मिन् सन्निधिं कुरु ॥

अत्रागच्छ । आवाहितो भव । अवस्थापितो भव । सन्निधापितो  
भव । सन्निरुद्धो भव । सम्मुखिनो भव । अवकुण्ठितो भव ।  
व्याप्तो भव । अमृतो भव ॥

कलशार्चनं शङ्खार्चनं च करिष्ये ।

## कलशार्चनम्

कलशं गन्धाक्षत-पत्र-पुष्पैरभ्यर्च्य, कलशं स्पृष्ट्वा,

कलशस्य मुखे विष्णुः कण्ठे रुद्रस्समाश्रितः ।

मूले तत्र स्थितो ब्रह्मा मध्ये मातृगणास्मृताः ॥

कुक्षौ तु सागरास्सर्वे सप्तद्वीपा वसुन्धरा ।

ऋग्वेदोऽथ यजुर्वेदः सामवेदो ह्यथर्वणः ॥

अङ्गैश्च सहितास्सर्वे कलशाम्बुसमाश्रिताः ।

आयान्तु देवपूजार्थं दुरितक्षयकारकाः ॥

सर्वे समुद्रास्सरितस्तीर्थानि जलदा नदाः ।

गङ्गे च यमुने चैव गोदावरि सरस्वति ।

नर्मदे सिन्धु कावेरि जलेस्मिन् सन्निधिं कुरु ॥



आपो वा इदं सर्वं विश्वाभूतान्यापः प्राणा वा आपः पशव  
 आपोऽन्न-मापोऽमृतमापस्सप्राडापो विराडापस्स्वराडापश्छन्दाग्-  
 स्यापो ज्योतीगृध्यापो यजूगृध्यापस्सत्यमापस्सर्वा देवता आपो  
 भूर्भुवस्सुवराप ओं ॥

इमं मे गङ्गे यमुने सरस्वति शुतुद्रिस्तोमं सचतापरुष्ण्या ।

असिक्रिया मरुद्वधे वितस्तयार्जकीये शृणुह्या सुषोमया ॥

सितमकरनिषण्णां शुभ्रवर्णां त्रिनेत्रां  
 करधृतकलशोद्यत्सोत्पलाभीत्यभीष्टाम् ।  
 विधि-हरि-हर-रूपां सेन्दुकोटीरजूटां  
 कलित-सित-दुकूलां जाह्नवीं तां नमामि ॥

### शङ्खपूजा

कलशोदकेन शङ्खं प्रक्षाल्य । गायत्र्या (प्रणवेन वा) शङ्खमापूर्य  
 शङ्खं गन्धाक्षत-पत्र-पुष्पैरभ्यर्च्य । शङ्खं स्पृष्ट्वा ।

शङ्खं चन्द्रार्कदैवत्यं वारुणं चाधिदैवतम् ।  
 पृष्ठे प्रजापतिस्तत्र अग्रे गङ्गा सरस्वती ॥

त्रैलोक्ये यानि तीर्थानि वासुदेवस्य चाज्ञया ।  
 शङ्खे तिष्ठन्ति विप्रेन्द्र तस्मात् शङ्खं प्रपूजयेत् ॥

त्वं पुरा सागरोत्पन्नो विष्णुना विधृतः करे ।  
 पूजितस्सर्वदेवैश्च पाञ्चजन्य नमोऽस्तु ते ॥

गर्भा देवारिनारीणां विशीर्यन्ते सहस्रधा ।  
 तव नादेन पाताले पाञ्चजन्य नमोऽस्तु ते ॥  
 दर्शनादेव शङ्खस्य किं पुनः स्पर्शनेन तु ।  
 विलयं यान्ति पापानि हिमवद्भास्करोदये ॥  
 नत्वा शङ्खं करे स्पृष्ट्वा मन्त्रैरेतैस्तु वैष्णवैः ।  
 यः स्नापयति गोविन्दं तस्य पुण्यमनन्तकम् ॥  
 शङ्खमध्यस्थितं तोयं भ्रामितं केशवोपरि ।  
 अङ्गलग्नं मनुष्याणां ब्रह्महत्यायुतं दहेत् ॥  
 पाञ्चजन्याय विद्महे विष्णुप्रियाय धीमहि ।  
 तन्नः शङ्खः प्रचोदयात् ॥

शङ्खोदकं कलशे किञ्चिन्निक्षिप्य, देवस्यार्घ्यं दत्त्वा, शङ्खोदकेन  
 पूजाद्रव्याणि पूजोपकरणानि च प्रोक्ष्य, आत्मानं प्रोक्ष्य तच्छेषं  
 विसृज्य, पुनः शङ्खं पूरयित्वा

### आत्मपूजा

देहो देवालयः प्रोक्तो जीवो देवस्सनातनः ।  
 त्यजेदज्ञाननिर्माल्यं सोऽहं भावेन पूजयेत् ॥

### मण्डपपूजा

उत्तप्तोज्ज्वलकाञ्चनेन रचितं तुङ्गाङ्गरङ्गस्थलम् ।  
 शुद्धस्फाटिकभित्तिका-विरचितैः स्तम्भैश्च हेमैः शुभैः ॥  
 द्वारैश्चामररत्नराजखचितैः शोभावहैः मण्डपैः ।  
 तत्रान्यैरपिशङ्खं चक्रश्चवलैः प्रभाजितं स्वस्तिकैः ॥

मुक्ताजालविलम्बमण्टपयुतैर्वज्रैश्च सोपानकैः ।  
 नानारत्नविनिर्मितैश्च कलशैरत्यन्तशोभावहम् ॥  
 माणिक्योज्ज्वलदीपदीप्ति विलसत् लक्ष्मीविलासास्पदम् ।  
 ध्यायेन्मण्टपमर्चनेषु सकलेष्वेवं विधं साधकः ॥  
 द्वारपालपूजां करिष्ये

### द्वारपालपूजा

पूर्वद्वारे द्वारश्रियै नमः, धात्रे नमः, विधात्रे नमः ।  
 दक्षिणद्वारे द्वारश्रियै नमः, गुहाय नमः, गणपतये नमः ।  
 पश्चिमद्वारे द्वारश्रियै नमः, नन्दीश्वराय नमः, क्षेत्रपालाय नमः ।  
 उत्तरद्वारे द्वारश्रियै नमः, चण्डीश्वराय नमः, भृङ्गीश्वराय नमः ।  
 ऊर्ध्वद्वारे द्वारश्रियै नमः, आकाशाय नमः, अन्तरिक्षाय नमः ।  
 अधोद्वारे द्वारश्रियै नमः, भूम्यै नमः, पातालाय नमः ।

मध्ये सकलगुणशक्ति युक्ताभ्यः श्री साम्बसदाशिव पञ्चायतन  
 देवताभ्यो नमः द्वारपालपूजां समर्पयामि ।

### पीठपूजा

आधारशक्त्यै नमः, मूलप्रकृत्यै नमः, कूर्माय नमः, अनन्ताय  
 नमः, पृथिव्यै नमः, क्षीरसागराय नमः, रत्नद्वीपाय नमः, रत्न-  
 मण्टपाय नमः, ऐरावताय नमः, पुण्डरीकाय नमः, वामनाय नमः,  
 कुमुदाय नमः, अञ्जनाय नमः, पुष्पदन्ताय नमः, सार्वभौमाय नमः,  
 सुप्रतीकाय नमः, वास्तुपुरुषाय नमः, धर्माय नमः, अधर्माय नमः,  
 ज्ञानाय नमः, अज्ञानाय नमः, वैराग्याय नमः, अवैराग्याय नमः,  
 ऐश्वर्याय नमः, अनैश्वर्याय नमः, मध्ये सं सत्त्वाय नमः, रं रजसे

नमः, तं तमसे नमः, अं आत्मने नमः, अः अन्तरात्मने नमः, पं परमात्मने नमः, ओं ह्रीं ज्ञानात्मने वह्निमण्डलाय दशकलात्मने नमः, सूर्यमण्डलाय द्वादशकलात्मने नमः, सोममण्डलाय षोडशकलात्मने नमः, मध्ये सकलगुणशक्तियुक्ताभ्यः श्री साम्बसदाशिव पञ्चायतन देवताभ्यः पीठपूजां समर्पयामि ॥

## श्रीमहागणपति पूजा

अथ श्री महागणपतिपूजां करिष्ये ॥

गणानां॑ त्वा ग॒णप॑तिं हवामहे क॒विं क॒वीना॑मुपमश्रवस्तमम् ।  
ज्येष्ठ॒राजं॑ ब्रह्म॒णां ब्रह्म॑णस्पत॒ आ नः॑ शृण्वन्नूतिभिस्सीद सादनम् ॥

श्री महागणपतये नमः । अस्मिन् बिम्बे भूः श्री महागणपतिं आवाहयामि । भुवः श्री महागणपतिं आवाहयामि । सुवः श्री महागणपतिं आवाहयामि । भूर्भुवस्सुवः श्रीमहागणपतिं आवाहयामि । श्री महागणपतये नमः ध्यायामि । श्री महागणपतये नमः आसनं कल्पयामि । श्री महागणपतये नमः पादारविन्दयोः पाद्यं पाद्यं समर्पयामि । श्री महागणपतये नमः हस्तेषु अर्घ्यमर्घ्यं समर्पयामि । श्री महागणपतये नमः मुखे आचमनीयमाचमनीयं समर्पयामि । स्नपयामि ।

आपो॑ हि ष्ठा म॒योभु॒वस्तान॑ ऊ॒र्जे द॑धातन । म॒हेर॑णाय चक्ष॒से ।  
यो वः॑ शि॒वत॑मो रस॒स्तस्य॑ भाजयते हनः । उ॒श॒तीरि॑व मा॒तरः॑ ।  
तस्मा॑ अर॒ङ्गमा॑मवो यस्य क्षया॑य जि॒न्वथ॑ । आपो॑ ज॒नय॑था च नः ॥



## गणेशार्थवशीर्षम्

भद्रं कर्णेभिः शृणुयाम देवाः । भद्रं पश्येमाक्षभिर्यजत्राः ।  
 स्थिरैरङ्गैस्तुष्टुवाग्ँ सस्तनूभिः । व्यशेम देवहितं यदायुः । स्वस्तिन  
 इंद्रो वृद्धश्रवाः । स्वस्तिनः पूषा विश्ववेदाः । स्वस्तिनस्ताक्षर्यो  
 अरिष्टनेमिः । स्वस्ति नो बृहस्पतिर्दधातु ॥ ओं शान्तिः शान्तिः  
 शान्तिः ॥

ॐ नमस्ते गणपतये । त्वमेव प्रत्यक्षं तत्त्वमसि । त्वमेव केवलं  
 कर्तासि । त्वमेव केवलं धर्तासि । त्वमेव केवलं हर्तासि । त्वमेव  
 सर्वं खल्विदं ब्रह्मासि । त्वं साक्षादात्मासि नित्यं । ऋतं वच्मि ।  
 सत्यं वच्मि । अव त्वं माम् । अव वक्तारम् । अव श्रोतारम् । अव  
 दातारम् । अव धातारम् । अवानूचानमवशिष्यम् । अव पश्चात्तात् ।  
 अव पुरस्तात् । अवोत्तरात्तात् । अव दक्षिणत्तात् । अव चोर्ध्वात्तात् ।  
 अवाधरात्तात् । सर्वतो मां पाहि पाहि समन्तात् । त्वं वाङ्मयस्त्वं  
 चिन्मयः । त्वमानन्दमयस्त्वं ब्रह्ममयः । त्वं सच्चिदानन्दाद्वितीयोऽसि ।  
 त्वं प्रत्यक्षं ब्रह्मासि । त्वं ज्ञानमयो विज्ञानमयोसि । सर्वं जगदिदं  
 त्वत्तो जायते । सर्वं जगदिदं त्वत्तस्तिष्ठति । सर्वं जगदिदं त्वयि  
 लयमेष्यति । सर्वं जगदिदं त्वयि प्रत्येति । त्वं भूमिरापोनलोऽ-

निलो॒न॒भः । त्वं च॒त्वारि वाक् प॒दानि । त्वं गु॒णत्रयाती॒तः । त्वं  
 दे॒हत्रयाती॒तः । त्वं का॒लत्रयाती॒तः । त्वं मू॒लाधारे स्थि॒तो॒सि नि॒त्यम् ।  
 त्वं शक्ति॑ त्रया॒त्मकः । त्वां योगि॑नो ध्या॒यन्ति नि॒त्यम् । त्वं ब्र॒ह्मा त्वं  
 विष्णु॑स्त्वं रु॒द्रस्त्वमि॒न्द्रस्त्वमग्नि॑स्त्वं वा॒युस्त्वं सूर्य॑स्त्वं च॒न्द्रमास्त्वं ब्र॒ह्म  
 भूर्भुव॑स्सुवरोम् । ग॒णादिं॑ पूर्॒वमुच्चा॑र्य व॒र्णादिं॑ तद॒नन्तर॑म् । अनु॒स्वारः  
 पर॑तरः । अर्धे॑न्दुल॒सित॑म् । तारे॑ण रु॒द्धम् । एत॑त्तव म॒नुस्वरूप॑म् ।  
 ग॒कारः पूर्॒वरूप॑म् । अ॒कारो म॒ध्यम॑रूपम् । अनु॒स्वारश्चा॒न्त्यरूप॑म् ।  
 बिन्दु॑रुत्तररूपम् । नादः॑ स॒न्धान॑म् । सँ हि॒ता स॒न्धिः । सैषा ग॒णेश  
 वि॒द्या । ग॒णक ऋ॒षिः । निचृ॑द् गाय॒त्री छ॒न्दः । ग॒णपति॑र्दे॒वता । ॐ  
 गं ग॒णप॑तये नमः । ए॒कद॒न्ताय॑ वि॒द्महे॑ व॒क्रतु॑ण्डाय॒ धीम॑हि । तन्नो  
 दन्ती॑ प्रचो॒दया॑त् ॥ ए॒कद॒न्तं च॑तुर्ह॒स्तं पा॒शम॑ङ्कु॒श धा॑रिणम् । रदं च  
 वर॑दं ह॒स्तैर्बि॒भ्राणं॑ मू॒षक॑ध्वजम् । रक्तं॑ ल॒म्बोद॑रं शूर्प॒कर्ण॑कं  
 रक्त॑वास॒सम् । रक्त॑ग॒न्धानु॑लिप्ताङ्गं रक्त॑पुष्पैस्सुपू॒जित॑म् । भक्ता॑नु॒कम्पि॑नं  
 दे॒वं ज॒गत्का॑रणम॒च्युत॑म् । आ॒विर्भू॑तं च सृष्ट्या॒दौ प्र॒कृतेः  
 पु॒रुषा॑त्परम् । एवं ध्या॒यति॑ यो नि॒त्यं स॒ योगी॑ योगि॒नां वरः॑ । नमो  
 व्रा॒तप॑तये नमो ग॒णप॑तये नमः प्र॒मथ॑पतये नमस्ते अस्तु ल॒म्बोद॑रायै-  
 कद॒न्ताय॑ विघ्ननाशिने शिवसु॒ताय॑ श्री वरदमूर्तये नमः ॥ एतदथर्व-  
 शीर्षं॑ योधी॒ते । स ब्र॒ह्मभू॑याय क॒ल्पते॑ । स॒ सर्व॑तः सु॒खमे॒धते॑ । स

सर्वविघ्नैर्न बाध्यते । स पञ्चमहापापात्प्रमुच्यते । सायमधीयानो  
 दिवसकृतं पापं नाशयति । प्रातरधीयानो रात्रिकृतं पापं नाशयति ।  
 सायं प्रातः प्रयुञ्जानः पापोऽपापो भवति । सर्वत्राधीयानोऽपविघ्नो  
 भवति । धर्मार्थकाममोक्षञ्च विन्दति ॥ इदमथर्वशीर्षमशिष्याय न  
 देयम् । यो यदि मोहाद्दास्यति स पापीयान् भवति । सहस्रावर्तनाद्यं  
 यं काममधीते । तं तमनेन साधयेत् । अनेन गणपतिमभिषिञ्चति । स  
 वाग्मी भवति । चतुर्थ्यामनश्नन् जपति । स विद्यावान् भवति ।  
 इत्यथर्वण वाक्यम् । ब्रह्माद्याचरणं विद्यात् । न बिभेति कदाचनेति ।  
 यो दूर्वाङ्कुरैर्यजति । स वैश्रवणोपमो भवति । यो लाजैर्यजति । स  
 यशोवान् भवति । स मेधावान् भवति । यो मोदकसहस्रेण यजति ।  
 स वाञ्छित फलमवाप्नोति । यस्साज्यसमिद्धिर्यजति । स सर्वं लभते  
 स सर्वं लभते । अष्टौ ब्राह्मणान् सम्यग्राहयित्वा । सूर्यवर्चस्वी  
 भवति । सूर्यग्रहे महानद्यां प्रतिमासन्निधौ वा जप्त्वा । स सिद्धमन्त्रो  
 भवति । महाविघ्नात्प्रमुच्यते । महादोषात्प्रमुच्यते । महापापात्प्र-  
 मुच्यते । स सर्वविद्भवति स सर्वविद्भवति । य एवं वेद ।  
 इत्युपनिषत् ।

भद्रं कर्णेभिः शृणुयाम देवाः । भद्रं पश्येमाक्षभिर्यजत्राः ।

स्थिरैरङ्गैस्तुष्टुवाँ सस्तनूभिः । व्यशेम देवहितं यदायुः । स्वस्तिन  
इन्द्रो वृद्धश्रवाः । स्वस्तिनः पूषा विश्ववेदाः । स्वस्तिनस्ताक्षर्यो  
अरिष्टनेमिः । स्वस्तिनो बृहस्पतिर्दधातु । ओं शान्तिः शान्तिः  
शान्तिः ॥

## श्री गणेशसूक्तम्

आ तू न इन्द्र क्षुमन्तं चित्रं ग्राभं सं गृभाय । महाहस्ती दक्षिणेन ।  
विद्वा हि त्वां तुविकूर्मिं तुविदेष्णं तुवीमघम् । तुविमात्रमवोभिः ॥  
न हि त्वां शूर देवा न मर्तासो दित्सन्तम् । भीमं न गां वारयन्ते ॥  
एतोन्विन्द्रं स्तवामेशानं वस्वः स्वराजम् । न राधसा मर्धिषन्नः ॥ प्र  
स्तोषदुप गासिषच्छवत्सामं गीयमानम् । अभि-राधसा जुगुरत् ॥ आ  
नो भर दक्षिणेनाभि सव्येन प्रमृश । इन्द्र मानो वसोर्निर्भाक् ॥  
उपक्रमस्वा भर धृषता धृष्णो जनानाम् । अदाशूष्टरस्य वेदः ॥ इन्द्र  
य उ नु ते अस्ति वाजो विप्रेभिः सनित्वः । अस्माभिः सुतं सनुहि ॥  
सद्योजुवस्ते वाजा अस्मभ्यं विश्वश्चन्द्राः । वशैश्च मक्षू जरन्ते ॥ नि  
षु सीद गणपते गणेषु त्वामाहुर्विप्रतमं कवीनाम् । न ऋते त्वत्क्रियते  
किं चनारे महामर्कं मघवञ्चित्रमर्च ॥ अभिख्यानो मघवन्नाथमाना-  
न्सखे बोधिवसुपते सखीनाम् । रणं कृधि रणकृत्सत्यशुष्माभक्ते



चि॒दा भ॑जा रा॒ये अ॒स्मान् ॥ ग॒णानां॑ त्वा ग॒णप॑तिं हवामहे क॒विं  
क॒वीनामु॑पमश्रवस्तमम् । ज्येष्ठ॒राजं॑ ब्रह्म॒णां ब्रह्म॑णस्पत॒ आ नः॑  
शृ॒ण्वन्नू॒तिभिः॑ सी॒द सा॑दनम् ॥ ओं शान्तिः॒ शान्तिः॒ शान्तिः॑ ॥

श्री महागणपतये नमः शुद्धोदकस्नानं समर्पयामि । स्नानाङ्ग-  
माचमनीयमाचमनीयं समर्पयामि । श्री महागणपतये नमः वस्त्रयुग्मं  
समर्पयामि । श्री महागणपतये नमः उपवीतं समर्पयामि । श्री  
महागणपतये नमः आभरणं समर्पयामि । श्री महागणपतये नमः  
दिव्यपरिमलगन्धं समर्पयामि । श्री महागणपतये नमः अक्षतान्  
समर्पयामि । श्री महागणपतये नमः पुष्पाणि समर्पयामि । अथ  
नामपूजां करिष्ये ॥ सुमुखाय नमः । एकदन्ताय नमः । कपिलाय  
नमः । गजकर्णकाय नमः । लम्बोदराय नमः । विकटाय नमः ।  
विघ्नराजाय नमः । गणाधिपाय नमः । धूमकेतवे नमः । गणाध्यक्षाय  
नमः । फालचन्द्राय नमः । गजाननाय नमः ॥ इति नामपूजां  
समर्पयामि ॥

कृष्णागरु समायुक्तं गुग्गुलं घृतपूरितम् ।  
उमासुत नमस्तेऽस्तु धूपोऽयं प्रतिगृह्यताम् ॥

श्री महागणपतये नमः धूपमाघ्रापयामि ॥

अज्ञानतिमिरध्वंसिन् हृदयज्ञानवर्धन ।  
प्रकाशं स्वीकुरुष्वेश घृतवर्तिस्थतेजसः ॥

श्री महागणपतये नमः दीपं दर्शयामि ॥ धूपदीपानन्तरं आच-  
मनीयमाचमनीयं समर्पयामि ॥ विश्वामित्र ऋषिः । सविता देवता ।

दैवी गायत्री छन्दः । ओं भूर्भुवस्सुवः । तत्सवितुर्वरेण्यं भर्गो देवस्य  
धीमहि । धियो यो नः प्रचोदयात् ॥ इति प्रोक्ष्य । प्रातः—सत्यं त्वर्तेन  
परिषिञ्चामि । (सायं—ऋतं त्वा सत्येन परिषिञ्चामि ।) अमृतमस्तु  
इति धेनुमुद्रां प्रदर्श्य । अमृतोपस्तरणमसि स्वाहा—इति किञ्चिज्जलं  
विसृज्य । प्राणाय स्वाहा । अपानाय स्वाहा । व्यानाय स्वाहा ।  
उदानाय स्वाहा । समानाय स्वाहा । ब्रह्मणे स्वाहा । श्री महागण-  
पतये नमः यथाविहित नैवेद्यं निवेदयामि । मध्ये मध्ये स्वादूदकं  
समर्पयामि । अमृतापिधानमसि । उत्तरापोशनं समर्पयामि । हस्त-  
प्रक्षालनं समर्पयामि । पादप्रक्षालनं समर्पयामि । पुनराचमनीयं  
समर्पयामि । पूगीफलताम्बूलं समर्पयामि । नीराजनम् ॥

हिरण्यपात्रं मधोः पूर्णं ददाति । मध्व्योसानीति । एकधा ब्रह्मण  
उपहरति । एकधैव यजमान आयुस्तेजो दधाति ॥

मङ्गलनीराजनं दर्शयामि । श्री महागणपतये नमः वेदोक्त  
मन्त्रपुष्पं समर्पयामि । श्री महागणपतये नमः प्रदक्षिण नमस्कारान्  
समर्पयामि । तत्पुरुषाय विद्महे वक्रतुण्डाय धीमहि । तन्नो दन्तिः  
प्रचोदयात् ॥ श्री महागणपतये नमः प्रसन्नार्घ्यं समर्पयामि ॥  
वक्रतुण्ड महाकाय सूर्यकोटि समप्रभ । अविघ्नं कुरु मे देव सर्वकार्येषु

सर्वदा ॥ श्री महागणपतये नमः। मनोरथान् प्रार्थयामि ॥ सर्वोपचार-  
पूजाः समर्पयामि ॥ अनया पूजया श्री महागणपतिः प्रीयताम् ॥ इति  
किञ्चिज्जलं विसृजेत् ॥

### ध्यानम्

शान्तं पद्मासनस्थं शशधरमकुटं पञ्चवक्त्रं त्रिनेत्रं  
शूलं वज्रं च खड्गं परशुमभयदं दक्षभागे वहन्तम् ।  
नागं पाशं च घण्टां प्रलयहुतवहं चाङ्कुशं वामभागे  
नानालङ्कारयुक्तं स्फटिकमणिनिभं पार्वतीशं नमामि ॥

शान्ताकारं भुजगशयनं पद्मनाभं सुरेशं  
विश्वाधारं गगनसदृशं मेघवर्णं शुभाङ्गम् ।  
लक्ष्मीकान्तं कमलनयनं योगिहृद्धारणगम्यं  
वन्दे विष्णुं भवभयहरं सर्वलोकैकनाथम् ॥

नमः सवित्रे जगदेकचक्षुषे  
जगत्प्रसूतिस्थितिनाशहेतवे ।  
त्रयीमयाय त्रिगुणात्मधारिणे  
विरिञ्चिनारायणशङ्करात्मने ॥

गजवदनमचिन्त्यं तीक्ष्णदंष्ट्रं त्रिनेत्रं  
बृहदुदरमशेषं भूतिरूपं पुराणम् ।  
अमरवरसुपूज्यं रक्तवर्णं सुरेशं  
पशुपतिसुतमीशं विघ्नराजं नमामि ॥

विद्युद्दामसमप्रभां मृगपतिस्कन्धस्थितां भीषणां  
कन्याभिः करवालखेटविलसद्धस्ताभिरासेविताम् ।  
हस्तैश्चक्रगदासिखेटविशिखांश्चापं गुणं तर्जनीं  
विभ्राणामनलात्मिकां शशिधरां दुर्गां त्रिणेत्रां भजे ॥

महादेवं महेशानं महेश्वरमुमापतिम् ।  
महासेनगुरुं वन्दे महाभयनिवारणम् ॥  
शुद्धस्फटिकसङ्काशं शुद्धविद्याप्रदायकम् ।  
शुद्धं सच्चित्सुखानन्दं सदाशिवमहं भजे ॥  
ध्यायामि ।

सहस्रशीर्षा पुरुषः । सहस्राक्षः सहस्रपात् ।  
सभूमिं विश्वतो वृत्वा । अत्यतिष्ठद्दशाङ्गुलम् ॥  
श्री साम्बसदाशिवपञ्चायतन देवताभ्यो नमः, आवाहयामि ॥  
पुरुष एवेदं सर्वम् । यद्भूतं यच्च भव्यम् ।  
उतामृतत्वस्येशानः । यदन्नेनातिरोहति ॥

श्री साम्बसदाशिवपञ्चायतन देवताभ्यो नमः, आसनं  
कल्पयामि ॥

एतावानस्य महिमा । अतो ज्यायांश्च पूरुषः ।  
पादोस्य विश्वा भूतानि । त्रिपादस्यामृतं दिवि ॥  
श्री साम्बसदाशिवपञ्चायतन देवताभ्यो नमः, पादारविन्दयोः  
पाद्यं पाद्यं समर्पयामि ॥



त्रिपादूर्ध्व उदैत्पुरुषः । पादोऽस्येहाभवात्पुनः ।

ततो विष्वङ् व्यक्रामत् । साशनानशने अभि ॥

श्री साम्बसदाशिवपञ्चायतन देवताभ्यो नमः, हस्तेषु अर्घ्यमर्घ्यं समर्पयामि ॥

तस्माद्विराडजायत । विराजो अधि पूरुषः ।

स जातो अत्यरिच्यत । पश्चाद्भूमिमथो पुरः ॥

श्री साम्बसदाशिवपञ्चायतन देवताभ्यो नमः, मुखे आचमनीय-  
माचमनीयं समर्पयामि ॥

### मलापकर्षणस्नानम्

हिरण्यवर्णाश्शुचयः पावका यासु जातः कश्यपो यास्विन्द्रः ।  
अग्निं या गर्भं दधिरे विरूपास्ता न आपश्शं स्योना भवन्तु ॥  
यासां राजा वरुणो याति मध्ये सत्यानृते अवपश्यञ्जनानाम् ।  
मधुश्चुतश्शुचयो याः पावकास्तान आपश्शं स्योना भवन्तु । यासां  
देवा दिवि कृण्वन्ति भक्षं या अन्तरिक्षे बहुधा भवन्ति । याः पृथिवीम्  
पयसोन्दन्ति शुक्रास्तान आपश्शं स्योना भवन्तु । शिवेन मा चक्षुषा  
पश्यतापश्शिवया तनुवोपस्पृशत त्वचं मे । सर्वा अग्नीं रप्सुषदो  
हुवेवो मयि वर्चो बलमोजो निधत्त । यददस्संप्रयतीरहावनदताहते ।

तस्मा॒दान॒घो॑ नाम॒स्थता॒वो॒ नामा॑नि सिन्धवः । यत्प्रेषि॑ता वरुणे॒नता॒-  
 श्शीभ॑न् सम॒वल्गा॑त । तदा॑प्नोदिन्द्रो॒वो य॒तीस्तस्मा॒दापो॒ अनु॑स्थन ।  
 अप॒काम॑न् स्यन्द॒माना॒ अवी॑वरतवो॒हिकम्॑ । इन्द्रो॒वश्शक्ति॑भिर्दे॒वी-  
 स्तस्मा॒द्वाणाम॑वो॒हितम्॑ । एको॑ दे॒वो अ॒प्यति॑ष्ठ॒थ्स्यन्द॑माना यथाव॒शम् ।  
 उदा॑निषु॒र्महीरि॑ति॒ तस्मा॑दु॒दकमु॑च्यते । आपो॑ भ॒द्रा घृ॒तमि॑दाप  
 आसुर॒ग्नीषो॑मौ विभ्र॒त्याप॒ इत्ताः॑ । ती॒व्रो रसो॑ मधु॒पृचा॑मरङ्ग॒म आमा॑  
 प्रा॒णेन॑ स॒हवर्च॑सागन् । आदित्य॑श्याम्यु॒तवा॑शृणो॒म्यामा॒घोषो॑ गच्छति  
 वाङ् न॑ आसाम् । मन्ये॑ भेजा॒नो अ॒मृत॑स्य॒ तर्हि॑ हिर॒ण्यव॑र्णा अ॒तृपं॑  
 य॒दावः॑ ॥ आपो॑ हि॒ष्ठा म॑यो॒भुव॒स्तान॑ ऊ॒र्जे द॑धातन । म॒हेर॑णाय  
 चक्ष॑से । यो वः शि॒वत॑मो रस॒स्तस्य॑ भाजयते॒ हनः॑ । उ॒शती॑रिव  
 मा॒तरः॑ । तस्मा॒ अर॑ङ्ग॒माम॑वो यस्य॒ क्षया॑य जिन्वथ । आपो॑ ज॒नय॑था  
 च नः॑ ॥ दि॒विश्र॑यस्वा॒न्तरि॑क्षे यतस्व पृथि॒व्या सम्भ॑व ब्रह्मवर्च॒सम॑सि  
 ब्रह्मवर्च॒साय॑त्वा । अ॒पां ग्र॑हान्गृहणाति ॥

श्री साम्बसदाशिवपञ्चायतन देवताभ्यो नमः, मलापकर्षण  
 स्नानं समर्पयामि ॥

पयसि सोममावाहयामि । दधिनि वायुमावाहयामि । आज्ये  
 रविमावाहयामि । क्षौद्रे विश्वान् देवानावाहयामि । शर्करायां सावित्री-  
 मावाहयामि । फले रुद्रमावाहयामि । आवाहितदेवताभ्यो नमः ।

लं पृथिव्यात्मभ्यः गन्धं कल्पयामि । हं आकाशात्मभ्यः पुष्पं

कल्पयामि । यं वाय्वात्मभ्यः धूपमाघ्रापयामि । रं अग्न्यात्मभ्यः दीपं दर्शयामि । वं अमृतात्मभ्यः अमृतोपहारं निवेदयामि । सं सर्वात्मभ्यः सर्वोपचारपूजास्समर्पयामि ।

### पञ्चामृतस्नानम्—क्षीरस्नानम्

आप्यायस्व॑ समेतु॑ ते विश्व॑तः सोम॑ वृष्णि॑यम् । भवा॑ वाज॑स्य सङ्ग॑थे ॥ आप्यायस्व॑ मदि॒न्तम् सोम॑ विश्वा॑भिरू॒तिभिः॑ । भवा॑ नः स॒प्रथ॑स्तमः ॥ सं ते॒ पयाँ॑ सि॒ समु॑यन्तु॒ वाजाः॑ सं वृष्णि॑याण्यभि॒माति॑षाहः । आ॒प्याय॑मानो अ॒मृता॑य सोम॑ दि॒वि श्रवाँ॑ स्यु॒त्तमा॑निधिष्व ॥

श्री साम्बसदाशिवपञ्चायतन देवताभ्यो नमः, क्षीरेण स्नपयामि ॥

सद्योजा॑तं प्रपद्यामि सद्योजा॑ताय॒ वै नमो॑ नमः । भवे॑ भवे॒नाति॑ भवे॑ भवस्व॒ माम् । भवो॑द्भवाय॒ नमः॑ ॥

श्री साम्बसदाशिवपञ्चायतन देवताभ्यो नमः, क्षीरस्नानानन्तरं शुद्धोदकेन स्नपयामि ॥

### दधिस्नानम्

द॒धि॒क्राव्णो॑ अकारिषं जि॒ष्णो॑रश्व॒स्य वा॒जिनः॑ । सु॒रभि॑ नो॒ मुखा॑ कर॒त्प्रण॑ आयूँ॑ षि तारिषत् ॥ आ द॒धि॒क्राः॑ शव॑सा पञ्च॒कृष्टीः॑ सूर्य॑ इव॒ ज्योति॑षा पस्त॑तान । स॒हस्र॑साः श॒तसा॑ वा॒ज्यर्वा॑ पृण॑क्तु

मध्वासमिमां वचाँ॑ सि ॥

श्री साम्बसदाशिवपञ्चायतन देवताभ्यो नमः, दध्ना स्नपयामि ।

वामदेवाय॑ नमो॑ ज्येष्ठाय॑ नमः॑ श्रेष्ठाय॑ नमो॑ रुद्राय॑ नमः॑  
कालाय॑ नमः॑ कलविकरणा॑य नमो॑ बलविकरणा॑य नमो॑ बलाय॑  
नमो॑ बलप्रमथना॑य नमस्सर्वभूतदमना॑य नमो॑ मनोन्मना॑य नमः॑ ॥

श्री साम्बसदाशिवपञ्चायतन देवताभ्यो नमः, दधिस्नानानन्तरं  
शुद्धोदकेन स्नपयामि ॥

### आज्यस्नानम्

शुक्रम॑सि ज्योति॑रसि तेजो॑सि दे॒वो व॑स्सवि॒तोत्पु॑ना॒त्वच्छि॑द्रेण  
पवि॑त्रेण॒ वसोः॑ सूर्य॑स्य र॒श्मिभिः॑ ॥

श्री साम्बसदाशिवपञ्चायतन देवताभ्यो नमः, आज्येन  
स्नपयामि ।

अ॒घोरे॑भ्योऽथ॒ घोरे॑भ्यो॒ घोर॑घोर॒तरे॑भ्यः । सर्वे॑भ्यः सर्व॒ शर्वे॑भ्यो  
नम॑स्ते अस्तु रु॒द्ररूपे॑भ्यः ॥

श्री साम्बसदाशिवपञ्चायतन देवताभ्यो नमः, आज्यस्नाना-  
नन्तरम् शुद्धोदकेन स्नपयामि ॥

### मधुस्नानम्

मधु॑ वा॒ता ऋ॒ताय॑ते मधु॑ क्षर॒न्ति सि॒न्धवः॑ । मा॒ध्वीर्नः॑  
स॒न्त्वोष॑धीः । मधु॑न॒क्तमु॑तोष॒सि मधु॑म॒त्पार्थि॑वँ॒ रजः॑ । मधु॑ द्यौर॑स्तु

नः पिता ॥ मधु॑मान्नो वन॑स्पति॒र्मधु॑माँ अस्तु सूर्यः॑ । माध्वी॒र्गावो॑  
भवन्तु नः । यन्मधु॑नो मध्व्यं॑ पर॒मम॒न्नाद्यं॑ वीर्यम्॑ । तेना॒हं मधु॑नो  
मध्व्ये॑न पर॒मेणा॒न्नाद्ये॑न वीर्ये॑ण पर॒मो॒न्नादो॑ मध्व्यो॑ सानि ॥

श्री साम्बसदाशिवपञ्चायतन देवताभ्यो नमः, मधुना स्नपयामि ।

तत्पुरुषाय विद्महे महादेवाय धीमहि । तन्नो रुद्रः प्रचोदयात् ॥

श्री साम्बसदाशिवपञ्चायतन देवताभ्यो नमः, मधुस्नानानन्तरम्  
शुद्धोदकेन स्नपयामि ॥

### शर्करास्नानम्

तानः॑ शि॒वाः शर्करा॑स्सन्तु सर्वाः॑ । अ॒ग्ने रे॒तश्च॑न्द्रं॑ हि॒रण्यम् ।  
अ॒द्भ्यः सम्भू॑तम॒मृतं॑ प्र॒जासु॑ । तत्स॒म्भर॑न्नुत्त॒रतो॑ नि॒धाय॑ । अ॒ति  
प्र॒यच्छ॑न्दुरि॒तिं तरे॑यम् ॥ स्वा॒दुः प॑वस्व दि॒व्याय॑ ज॒न्मने॑ स्वा॒दुरि॒न्द्राय॑  
सु॒हवी॑तु नाम्ने । स्वा॒दुर्मि॒त्राय॑ वरु॒णाय॑ वा॒यवे॑ बृह॒स्पत॑ये मधु॑माँ  
अ॒दा॒भ्यः ॥

श्री साम्बसदाशिवपञ्चायतन देवताभ्यो नमः, शर्करया  
स्नपयामि ।

ई॒शान॑स्सर्वविद्यानामीश्वरस्सर्वभूतानां ब्रह्माधिपतिर्ब्रह्मणोधि॑-  
पतिर्ब्रह्मा शिवो मे अस्तु सदाशिवोम् ॥

श्री साम्बसदाशिवपञ्चायतन देवताभ्यो नमः, शर्करास्नानानन्तरं  
शुद्धोदकेन स्नपयामि ॥



## फलस्नानम्

याः फलिनीर्या अफला अपुष्पा याश्च पुष्पिणीः ।

बृहस्पतिं प्रसूतास्तानो मुञ्चत्वँ हसः ॥

अपैतु मृत्युरमृतं न आगन्वैवस्वतो नो अभयं कृणोतु । पर्णं  
वनस्पतेरिवाभिनश्शीयताँ रयिस्सच-तान्नश्शचीपतिः ॥ परं मृत्यो  
अनुपरेहि पन्थां यस्ते स्व इतरो देवयानात् । चक्षुष्मते शृण्वते ते  
ब्रवीमि मा नः प्रजाँ रीरिषो मोत वीरान् ॥ वातं प्राणं  
मनसाऽन्वारभामहे प्रजापतिं यो भुवनस्य गोपाः । स नो मृत्योस्त्रायतां  
पात्वँ हसो ज्योग्जीवा जरामशीमहि ॥ अमुत्र भूयादध यद्यमस्य  
बृहस्पते अभिशस्तेरमुञ्चः । प्रत्यौहतामश्विना मृत्युमस्माद्देवानामग्ने  
भिषजा शचीभिः ॥ हरिँ हरन्तमनुयन्ति देवा विश्वस्येशानं वृषभं  
मतीनाम् । ब्रह्मसरूप मनुमेदमागादयनं मा विवधीर्विक्रमस्व ॥  
शलकैरग्निमिन्धान उभौ लोकौ सनेमहम् । उभयोर्लोकयोर् ऋध्वाऽति  
मृत्युं तराम्यहम् ॥ मा छिदो मृत्यो मा वधीर्मा मे बलं विवृहो मा  
प्रमोषीः । प्रजां मा मे रीरिष आयुरुग्र नृचक्षसं त्वा हविषा विधेम ॥  
मा नो महान्तमुत मानो अर्भकं मान उक्षन्तमुतमान उक्षितम् । मा नो  
वधीः पितरं मोत मातरं प्रिया मा नस्तनुवो रुद्र रीरिषः । मा न-स्तोके

तनये॑ मा न॒ आयु॑षि॒ मा नो॒ गोषु॒ मा नो॒ अश्वेषु॑ रीरिषः । वी॒रान्मानो॑  
रुद्र॑ भामि॒तो व॑धीर्हवि॒ष्मन्तो॒ नम॑सा विधेम ते ॥

प्रजा॑पते॒ न त्वदे॒तान्य॒न्यो विश्वा॑ जा॒तानि॒ परि॒ता ब॑भूव ।  
यत्का॑मास्ते जुहुमस्तन्नो॑ अस्तु व॒यं ऽ स्या॑म पत॒यो रयी॑णाम् ॥  
स्व॒स्ति॒दा वि॒शस्पति॑र्वृ॒त्रहा विमृ॑धो व॒शी । वृषे॑न्द्रः पु॒र ए॒तु  
नस्स्व॒स्ति॒दा अभय॑ङ्करः ॥ त्र्यम्ब॑कं यजामहे सुग॒न्धि पु॑ष्टि॒वर्ध॑नम् ।  
उ॒र्वा॒रु॒कमि॑व बन्ध॒नान्मृ॒त्योर्मु॑क्षी॒य माऽमृ॑तात् ॥ अप॑मृ॒त्युम॒पक्षु॑धम् ।  
अपे॒तः श॒पथं॑ जहि । अधा॑नो अ॒ग्न आ॑व॒ह । रा॒यस्पोष॑ सह॒स्रिण॑म् ॥  
ये ते॑ स॒हस्र॑म॒युतं॑ पाशाः ॥ मृ॒त्यो म॒र्त्याय॑ हन्त॒वे । तान् , य॒ज्ञस्य॑  
मा॒यया॑ ॥ सर्वा॑नवयजामहे । मृ॒त्यवे॒ स्वाहा॑ मृ॒त्यवे॒ स्वाहा॑ ॥  
भूर्भु॑व॒स्वः । ओजो॑ ब॒लम् । ब॒ह्य क्ष॒त्रम् । यशो॑ म॒हत् । स॒त्यं तपो॑  
नाम॑ । रू॒पम॒मृत॑म् । चक्षु॑श्श्रो॒त्रम् ॥ मन॑ आयुः । विश्वं॑ यशो॑ म॒हः ।  
स॒मन्त॑पो॒हरो॒भाः । जा॒तवे॑दा यदि॑ वा पा॒वको॑ऽसि । वै॒श्वान॒रो यदि॑  
वा वैद्यु॑तो॒सि । शं प्र॒जाभ्यो॑ यज॑मानाय लो॒कम् । ऊ॒र्जं पु॑ष्टिं  
दद॑द॒भ्याव॑वृत्स्व ॥

सर्वेषु॑ वा ए॒षु लो॒केषु॑ मृ॒त्यवो॑ऽन्वाय॑ताः । तेभ्यो॑ यदाहुती॒र्न  
जुहु॑यात् । लो॒के लो॒क ए॒नं मृ॒त्युर्वि॑न्देत् । मृ॒त्यवे॒ स्वाहा॑ मृ॒त्यवे॒  
स्वाहे॑त्यभिपूर्वमाहुतीर्जुहोति । लो॒काल्लो॒कादे॒व मृ॒त्युम॑वयजते ।

नैनं ॐ ल्लो॒के लो॒के मृत्युर्विन्दति । यदमुष्मै स्वाहाऽमुष्मै स्वाहेति  
जुह्व॑त्सञ्चक्षी॑त । ब॒हुं मृत्यु॑ममित्र॑ङ्कुर्वीत । मृत्य॒वे स्वाहेत्येक॑स्मा  
ए॒वैकाञ्चु॑हयात् । ए॒को वा अ॒मुष्मि ॐ ल्लो॒के मृत्युः ।  
अ॒श॒नया॒मृत्यु॑रेव । तमे॒वामुष्मि ॐ ल्लो॒केऽव॑यजते । भू॒ण॒ह॒त्यायै  
स्वाहेत्य॑वभृथ आहु॑तिञ्चुहोति । भू॒ण॒ह॒त्यामे॒वाव॑यजते । तदाहुः ।  
यद्भू॒ण॒ह॒त्या पा॒त्र्याऽथ । कस्मा॑द्यज्ञे॒पि क्रि॑यत इति । अ॒मृत्यु॑र्वा  
अ॒न्यो भू॒ण॒ह॒त्याया इत्याहुः । भू॒ण॒ह॒त्या वाव॑मृत्युरिति । यद्भू॒ण॒ह॒त्यायै  
स्वाहेत्य॑वभृथ आहु॑तिञ्चुहोति ॥ मृत्यु॑मे॒वाहु॑त्या तर्पयित्वा  
परि॑पाण॒ङ्कृत्वा । भू॒ण॒घ्ने भेष॑जङ्क॒रोति । ए॒ता ॐ ह॒ वै मु॑ण्डि॒भ  
औ॒दन्य॑वः । भू॒ण॒ह॒त्यायै प्रायश्चि॑त्तिं व्वि॒दाञ्च॑कार । यो हा॒स्यापि  
प्र॒जायां ब्रा॒ह्मणं॑ ह॒न्ति । सर्व॑स्मै तस्मै भेष॑जङ्क॒रोति । जु॒म्ब॒काय॑  
स्वाहेत्य॑वभृथ उ॒त्तमा॑माहु॑तिञ्चुहोति । वरु॑णो वै जु॒म्ब॒कः । अ॒न्तत॑ ए॒व  
वरु॑णमवयजते । ख॒ल॒तेर्वि॒क्लि॒धस्य॑ शु॒क्लस्य॑ पि॒डाख्य॑स्य  
मूर्ध॑ञ्चुहोति । ए॒तद्वै वरु॑णस्य रू॒पम् । रू॒पेणै॒व वरु॑णमवयजते ॥

सु॒वर्णं घ॒र्मं परि॑वेद वे॒नम् । इन्द्र॑स्या॒त्मानं॑ द॒शधा॑ चरन्तम् ।  
अ॒न्तस्स॑मु॒द्रे मन॑सा चरन्तम् । ब्र॒ह्मन्व॑वि॒न्दद्द॒शहो॑तार॒मर्णे॑ । अ॒न्तः  
प्र॒विष्ट॑श्शा॒स्ताज॑नानाम् । ए॒कस्स॑न् बहु॒धावि॑चारः । श॒तं शु॒क्राणि॑  
यत्रै॒कं भव॑न्ति । सर्वे॑ वे॒दा यत्रै॒कं भव॑न्ति । सर्वे॑ हो॒तारो॑ यत्रै॒कं

भवन्ति । स मानसीन आत्मा जनानाम् ॥ अन्तः प्रविष्टश्शास्ता-  
 जनानां सर्वात्मा । सर्वाः प्रजा यत्रैकं भवन्ति । चतुर् होतारो यत्र  
 सम्पदं गच्छन्ति देवैः । स मानसीन आत्मा जनानाम् । ब्रह्मेन्द्रमग्निं  
 जगतः प्रतिष्ठाम् । दिव आत्मानं सवितारं बृहस्पतिम् । चतुर् होतारं  
 प्रदिशोऽनुक्लृप्तम् । वाचो वीर्यं तपसाऽन्वविन्दत् । अन्तः प्रविष्टं  
 कर्तारमेतम् । त्वष्टारं रूपाणि विकुर्वन्तं विपश्चिम् ॥ अमृतस्य प्राणं  
 यज्ञमेतम् । चतुर् होतृणामात्मानं कवयो निचिक्वुः । अन्तः प्रविष्टं  
 कर्तारमेतम् । देवानां बन्धु निहितं गुहासु । अमृतेन क्लृप्तं यज्ञमेतम् ।  
 चतुर् होतृणामात्मानं कवयो निचिक्वुः । शतं नियुतः परिवेद विश्वा  
 विश्ववारः । विश्वमिदं वृणाति । इन्द्रस्यात्मा निहितः पञ्चहोता ।  
 अमृतं देवानामायुः प्रजानाम् ॥ इन्द्रं राजानं सवितारमेतम् ।  
 वायोरात्मानं कवयो निचिक्वुः । रश्मिं रश्मीनां मध्ये तपन्तम् ।  
 ऋतस्य पदे कवयो निपान्ति । य आण्डकोशे भुवनं बिभर्ति ।  
 अनिर्भिण्णस्सन्नथ लोकान् विचष्टे । यस्याण्डकोशं शुष्ममाहुः  
 प्राणमुल्बम् । तेन क्लृप्तोऽमृतेनाहमस्मि । सुवर्णं कोशं रजसा  
 परीवृतम् । देवानां वसुधानीं विराजम् । अमृतस्य पूर्णां तामुकलां  
 विचक्षते । पादं षड्भुतुर्नकिला विविधे । येनर्तवः पञ्चधोतक्लृप्ताः ।  
 उत वा षड्धा मनसोतक्लृप्ताः । तं षड्भुतारमृतुभिः कल्पमानम् ।

ऋतस्य॑ पदे॑ कवयो॑ निपा॑न्ति । अन्तः॑ प्रविष्टं॑ कर्तारि॑मेतम् ।  
 अन्तश्च॑न्द्रमसि॑ मनसा॑ चरन्तम् । सहै॒व सन्तं॑ न विजान॑न्ति दे॒वाः ।  
 इन्द्र॑स्यात्मानं॑ शत॒धा चरन्तम् ॥ इन्द्रो॑ राजा॒ जगतो॑ य ई॒शे ।  
 सप्त॑होता सप्त॒धा विक्ल॑प्तः । परे॑ण तन्तुं॑ परिषि॒च्यमानम् ।  
 अन्तरा॑दित्ये॒ मनसा॑ चरन्तम् । दे॒वानां॑ हृद॒यं ब्रह्मा॑न्वविन्दत् ।  
 ब्रह्मै॑तद्ब्रह्म॒ण उज्ज॑भार । अ॒र्कश्चो॑तन्तं॑ स॒रिरस्य॑ मध्ये॑ ।  
 आयस्मि॑न्सप्त॒पेरवः॑ । मेह॑न्ति बहु॒लाश्चि॑यम् । ब॒ह्वश्चामि॑न्द्र  
 गोम॑तीम् । अच्यु॑तां बहु॒लाश्चि॑यम् । स॒हरिर्वसु॑वित्तमः । पे॒रुरिन्द्रा॑य  
 पि॒न्वते । ब॒ह्वश्चामि॑न्द्र गोम॑तीम् । अच्यु॑तां बहु॒लाश्चि॑यम् । म॒ह्यमिन्द्रो॑  
 निय॑च्छतु । श॒तं श॒ता अस्य॑ यु॒क्ता हरी॑णाम् । अ॒र्वाङाया॑तु वसु॑भी  
 र॒श्मिरिन्द्रः॑ । प्रम॑ह॒माणो बहु॒लाश्चि॑यम् । र॒श्मिरिन्द्र॑स्सवि॒ता मे  
 निय॑च्छतु ॥ घृ॒तं तेजो॑ मधु॒मदिन्द्रि॑यम् । म॒य्ययम॑ग्निर्दधातु । हरिः॑  
 प॒तङ्गः प॒टरी सु॑पर्णः । दि॒वि॒क्षयो॑ नभ॒सा य ए॑ति । स न॒ इन्द्रः॑  
 का॒मव॑रं ददातु । पञ्चा॑रं च॒क्रं परिव॑र्तते पृथु । हि॒रण्यज्यो॑तिस्स॒रिरस्य॑  
 मध्ये॑ । अज॑स्त्रं ज्योति॒र्नभ॑सा सर्प॑देति । स न॒ इन्द्रः॑ का॒मव॑रं ददातु ।  
 सप्त॑ यु॒ञ्जन्ति॒ रथ॑मेकचक्रम् ॥ ए॒को अ॒श्वो वह॑ति सप्त॒ नामा॑ ।  
 त्रि॒नाभि॑च॒क्रम॑ज॒रम॑नर्वम् । येने॒मा वि॒श्वा भु॑वनानि तस्युः । भ॒द्रं प॑श्यन्त  
 उप॑सेदुरग्रे । तपो॑ दी॒क्षामृष॑यस्सुव॒र्विदः॑ । ततः॑, क्ष॒त्रं ब॒लमो॑जश्च



जा॒तम् । तद॒स्मै दे॒वा अ॒भिसं॑न॒मन्तु । श्वे॒तं र॒श्मिं बो॑भु॒ज्यमा॑नम् ।  
 अ॒पां ने॒तारं॑ भुव॑नस्य गो॒पाम् । इन्द्रं॑ निचि॑क्युः पर॒मे व्यो॑मन् ॥  
 रोहि॑णीः पि॒ङ्गुला॑ एक॒रूपाः । क्षर॑न्तीः पि॒ङ्गुला॑ एक॒रूपाः । श॒तं  
 सह॑स्राणि प्र॒युतानि॑ ना॒व्याना॑म् । अ॒यं यश्श्वे॒तो र॒श्मिः । परि॒सर्व॑मिदं  
 जग॑त् । प्र॒जां प॒शून्ध॑नानि । अ॒स्माकं॑ ददातु । श्वे॒तो र॒श्मिः परि॒सर्वं  
 ब॒भूव । सु॒वन्म॑ह्यं प॒शून् वि॒श्वरू॑पान् । प॒तङ्ग॑म॒क्तम॑सुरस्य मा॒यया॑ ॥  
 ह॒दा प॑श्यन्ति॒ मन॑सा मनी॒षिणः॑ । स॒मुद्रे॑ अ॒न्तः क॒वयो॑ विचक्ष॑ते ।  
 मरी॑चीनां प॒दमि॑च्छन्ति वे॒धसः॑ । प॒तङ्गो॑ वाचं॒ मन॑सा बिभ॑र्ति । तां  
 ग॒न्धर्वो॑ऽवद॒द्गर्भे॑ अ॒न्तः । तां द्यो॑त॒मानाँ॑ स्व॒र्यं मनी॑षाम् । ऋ॒तस्य॑ प॒दे  
 क॒वयो॑ निपा॑न्ति । ये ग्रा॒म्याः प॒शवो॑ वि॒श्वरू॑पाः । वि॒रूपा॑स्सन्तो  
 बहु॑धैक॒रूपाः । अ॒ग्निस्ताँ॑ अ॒ग्रे प्र॑मु॒मोक्तु॑ दे॒वः ॥ प्र॒जाप॑तिः प्र॒जया॑  
 संवि॑दानः । वी॒तं स्तु॑केस्तुके । यु॒वम॑स्मासु नि॒यच्छ॑तम् । प्र॒प्रय॑ज्ञप॑तिं  
 ति॒र । ये ग्रा॒म्याः प॒शवो॑ वि॒श्वरू॑पाः । वि॒रूपा॑स्सन्तो बहु॑धैक॒रूपाः ।  
 तेषाँ॑ स॒प्ताना॑मि॒हरन्ति॑रस्तु । रा॒यस्पो॑षाय सु॒प्रजा॑स्त्वाय सु॒वीर्या॑य ।  
 य आ॑र॒ण्याः प॒शवो॑ वि॒श्वरू॑पाः । वि॒रूपा॑स्सन्तो बहु॑धैक॒रूपाः ॥  
 वा॒युस्ताँ॑ अ॒ग्रे प्र॑मु॒मोक्तु॑ दे॒वः । प्र॒जाप॑तिः प्र॒जया॑ संवि॑दानः । इ॒डायै॑  
 सृ॒प्तं घृ॑तव॒च्चरा॑च॒रम् । दे॒वा अ॒न्ववि॑न्द॒न्गुहा॑हितम् । य आ॑र॒ण्याः  
 प॒शवो॑ वि॒श्वरू॑पाः । वि॒रूपा॑स्सन्तो बहु॑धैक॒रूपाः । तेषाँ॑ स॒प्ताना॑-

मि॒हरन्ति॑रस्तु । रा॒यस्पोषा॑य सु॒प्रजा॒स्त्वाय॑ सु॒वीर्या॑य ॥

भ॒र्तासन्ध्रि॑यमा॒णो बि॒भर्ति॑ । ए॒को दे॒वो बहु॑धा नि॒विष्टः॑ । य॒दा  
भा॒रं त॒न्द्रय॑ते स॒भर्तु॑म् । नि॒धाय॑ भा॒रं पुन॑रस्तमेति । तमे॒व मृ॒त्युम॒मृतं॑  
तमा॑हुः । तं भ॒र्तारं॑ तमु॒ गोप्ता॑रमाहुः । स भृ॒तो भ्रि॑यमा॒णो बि॒भर्ति॑ ।  
य ए॒नं वेद॑ स॒त्येन॑ भर्तु॑म् । स॒द्योजा॑तमु॒तज॑हात्येषः । उ॒तो ज॑रन्तं न  
ज॑हात्येकम् ॥ उ॒तो ब॒हूने॒कम॑र्जहार । अत॑न्द्रो दे॒वस्सद॑मे॒व प्रार्थः॑ ।  
यस्त॑द्वेद॒ यत॑ आब॒भूव॑ । स॒न्धां च॒ याँ स॑न्दधे ब्रह्म॑णैषः । रम॑ते  
तस्मि॑न्नु॒त जी॒र्णे श॒याने॑ । नैनं॑ जहात्यह॑स्सु पू॒र्व्येषु॑ । त्वामा॑पो अनु  
सर्वा॑श्चरन्ति जा॒नतीः॑ । व॒त्सं प॑यसा पु॒नानाः॑ । त्वम॒ग्निं ह॑व्यवाह॒  
समि॑स्थे । त्वं भ॒र्ता मा॑तरि॒श्वा प्र॑जाना॑म् ॥ त्वं य॒ज्ञस्त्वमु॑वे॒वासि॑  
सोमः॑ । तव॑ दे॒वा ह॑वमायन्ति॒ सर्वे॑ । त्वमे॒कोऽसि॑ ब॒हूनु॑प्रविष्टः ।  
नम॑स्ते अस्तु सु॒हवो॑म ए॒धि । नमो॑ वामस्तु शु॒णूत॑ ह॒वं मे॑ ।  
प्राणा॑पानाव॒ज॒रं स॑ चरन्तौ । ह॒व्यामि॑ वां ब्रह्म॑णा तू॒र्तमे॑तम् । यो मां  
द्वेष्टि॑ तं ज॑हि तं यु॒वाना॑ । प्राणा॑पानौ संवि॒दानौ॑ ज॑हितम् ।  
अ॒मुष्या॑सु॒नामा॑ सङ्ग॑साथाम् ॥ तं मे॑ दे॒वा ब्रह्म॑णा संवि॒दानौ॑ । व॒धाय॑  
दत्तं॑ तम॒हं ह॑नामि । अस॑ज्ज॒जान॑ स॒त आब॑भूव । यं यं ज॒जान॑ स  
उ॒ गो॒पो अ॑स्य । य॒दा भा॒रं त॒न्द्रय॑ते स॒ भर्तु॑म् । प॒रास्य॑ भा॒रं  
पुन॑रस्तमेति । तद्वै॒त्वं प्रा॒णो अ॑भवः । म॒हान्भो॑गः प्र॒जाप॑तेः । भुजः॑

करिष्यमाणः । यद्देवान्प्राणयो नव ॥

हरिँ हरन्तमनुयन्ति देवाः । विश्वस्येशानं वृषभं मतीनाम् ।  
ब्रह्मसरूपमनुमेदमागात् । अयनं मा विवधीर्विक्रमस्व । मा छिदो  
मृत्यो मा वधीः । मा मे बलं विवृहो मा प्रमोषीः । प्रजां मामे रीरिष  
आयुरुग्र । नृचक्षसं त्वा हविषा विधेम । सद्यश्चकमानाय । प्रवेपानाय  
मृत्यवे ॥ प्रास्मा आशा अशृण्वन् । कामेना जनयन्पुनः । कामेन मे  
काम आगात् । हृदयाद्धृदयं मृत्योः । यदमीषामदः प्रियम् ।  
तदैतूपमामभि । परं मृत्यो अनु परेहि पन्थाम् । यस्ते स्व इतरो  
देवयानात् । चक्षुष्मते शृण्वते ते ब्रवीमि । मा नः प्रजाँ रीरिषो  
मोत वीरान् । प्रपूर्व्य मनसा वन्दमानः । नाधमानो वृषभं चर्षणीनाम् ।  
यः प्रजानामेकराण्मानुषीणाम् । मृत्युं यजे प्रथमजामृतस्य ॥

श्री साम्बसदाशिवपञ्चायतन देवताभ्यो नमः, फलेन स्नपयामि ।

### गन्धोदकस्नानम्

गन्धद्वारां दुराधर्षा नित्यपुष्टां करीषिणीम् ।

ईश्वरीँ सर्वभूतानां तामिहोपह्वये श्रियम् ॥

श्री साम्बसदाशिवपञ्चायतन देवताभ्यो नमः, गन्धोदकेन  
स्नपयामि ।

## अक्षतोदकस्नानम्

उपा॑स्मै गाय॑ता नरः॑ पव॑मानाये॒न्दवे॑ । अ॒भिदे॒वाँ इय॑क्षते ॥

श्री साम्बसदाशिवपञ्चायतन देवताभ्यो नमः, अक्षतोदकेन स्नपयामि ।

## पुष्पोदकस्नानम्

आय॑नेते प॒राय॑णे दूर्वा॑रोहन्तु पु॒ष्पिणीः॑ ।

हृ॒दाश्च॑ पु॒ण्डरी॑काणि स॒मुद्र॑स्य गृ॒हा इ॒मे ॥

श्री साम्बसदाशिवपञ्चायतन देवताभ्यो नमः, पुष्पोदकेन स्नपयामि ॥

## सुवर्णोदकस्नानम्

तत्सु॒वर्णं॑ हिर॑ण्यमभवत् । तत्सु॒वर्णस्य॑ हिर॑ण्यस्य जन्म॑ ।

य ए॒वं सु॒वर्णस्य॑ हिर॑ण्यस्य जन्म॑वेद । सु॒वर्ण आ॒त्मना॑ भवति॥

श्री साम्बसदाशिवपञ्चायतन देवताभ्यो नमः, सुवर्णोदकेन स्नपयामि ॥

तच्छं॒योरावृ॑णीमहे । गा॒तुं य॒ज्ञाय॑ । गा॒तुं य॒ज्ञप॑तये । दैवी॑-  
स्व॒स्तिर॑स्तुनः । स्व॒स्तिर्मा॑नुषेभ्यः । उ॒र्ध्वं जि॑गातु भेष॒जम् । शं नो॑  
अस्तु॑ द्वि॒पदे॑ । शं चतु॑ष्पदे ॥

ओं शान्तिः॑ शान्तिः॑ शान्तिः॑ ॥

वा॒म॒दे॒वाय॒ नमः॑ स्नानं॑ समर्पयामि । ज्ये॒ष्ठा॒य॒ नमः॑ वस्त्रं॑ समर्प-  
 यामि । श्रे॒ष्ठा॒य॒ नमः॑ उपवीतं॑ समर्पयामि । रु॒द्रा॒य॒ नमः॑ आभरणं॑  
 समर्पयामि । का॒ला॒य॒ नमः॑ गन्धं॑ समर्पयामि । क॒ल॒वि॒कर॒णाय॒ नमः॑  
 अक्षतान्॑ समर्पयामि । ब॒ल॒वि॒कर॒णाय॒ नमः॑ पुष्पाणि॑ समर्पयामि ।  
 ब॒ला॒य॒ नमः॑ धूपमाघ्रापयामि । ब॒ल॒प्र॒मथ॒नाय॒ नमः॑ दीपं॑ दर्शयामि ।  
 स॒र्व॒भू॒त॒द॒म॒नाय॒ नमः॑ नैवेद्यं॑ समर्पयामि । म॒नो॒न्म॒नाय॒ नमः॑ ताम्बूलं॑  
 समर्पयामि । अ॒घो॒राय॒ नमः॑ मङ्ग॒ल॒नी॒राज॒नं॑ दर्शयामि । तत्पु॒रुषा॒य॒  
 नमः॑ मन्त्रपुष्पं॑ समर्पयामि । ई॒शा॒नाय॒ नमः॑ प्रदक्षिण नमस्कारान्  
 समर्पयामि । स॒र्वे॒श्व॒राय॒ नमः॑ स॒र्वो॒प॒चा॒र॒पू॒जां॑ समर्पयामि ॥ अथा-  
 स्याष्टभिर्मन्त्रैरष्टौ पुष्पाणि ददाति ॥ भ॒वाय॑ दे॒वाय॒ नमः॑ । श॒र्वाय॑  
 दे॒वाय॒ नमः॑ । ई॒शा॒नाय॑ दे॒वाय॒ नमः॑ । प॒शु॒प॒तये॑ दे॒वाय॒ नमः॑ । रु॒द्राय॑  
 दे॒वाय॒ नमः॑ । उ॒ग्राय॑ दे॒वाय॒ नमः॑ । भी॒माय॑ दे॒वाय॒ नमः॑ । म॒ह॒ते  
 दे॒वाय॒ नमः॑ ॥ भ॒व॒स्य॑ दे॒व॒स्य॒ प॒त्न्यै॑ नमः॑ । श॒र्व॒स्य॑ दे॒व॒स्य॒ प॒त्न्यै॑  
 नमः॑ । ई॒शा॒न॒स्य॑ दे॒व॒स्य॒ प॒त्न्यै॑ नमः॑ । प॒शु॒प॒ते॒र्दे॒व॒स्य॒ प॒त्न्यै॑ नमः॑ ।  
 रु॒द्र॒स्य॑ दे॒व॒स्य॒ प॒त्न्यै॑ नमः॑ । उ॒ग्र॒स्य॑ दे॒व॒स्य॒ प॒त्न्यै॑ नमः॑ । भी॒म॒स्य॑  
 दे॒व॒स्य॒ प॒त्न्यै॑ नमः॑ । म॒ह॒तो॑ दे॒व॒स्य॒ प॒त्न्यै॑ नमः॑ ॥ भ॒वं॑ दे॒वं॑ तर्पयामि ।  
 श॒र्वं॑ दे॒वं॑ तर्पयामि । ई॒शा॒नं॑ दे॒वं॑ तर्पयामि । प॒शु॒प॒तिं॑ दे॒वं॑ तर्पयामि ।  
 रु॒द्रं॑ दे॒वं॑ तर्पयामि । उ॒ग्रं॑ दे॒वं॑ तर्पयामि । भी॒मं॑ दे॒वं॑ तर्पयामि । म॒हा॒न्तं॑

देवं तर्पयामि । भवस्य देवस्य पत्नीं तर्पयामि । शर्वस्य देवस्य पत्नीं  
तर्पयामि । ईशानस्य देवस्य पत्नीं तर्पयामि । पशुपतेर्देवस्य पत्नीं  
तर्पयामि । रुद्रस्य देवस्य पत्नीं तर्पयामि । उग्रस्य देवस्य पत्नीं  
तर्पयामि । भीमस्य देवस्य पत्नीं तर्पयामि । महतो देवस्य पत्नीं  
तर्पयामि ॥ इति तर्पयित्वा ।

आशांस्तेऽयं यजमानोऽसौ । आयुराशांस्ते । सुप्रजास्त्वमा-  
शांस्ते । सजातवनस्यामाशांस्ते । उत्तरां देवयज्यामाशांस्ते । भूयो  
हविष्करणमाशांस्ते । दिव्यं धामाशांस्ते । विश्वं प्रियमाशांस्ते । यदनेन  
हविषाशांस्ते । तदश्यात्तदृध्यात् । तदस्मै देवारासन्ताम् । तदग्निर्देवो  
देवेभ्यो वनते । वयमग्नेर्मानुषाः । इष्टं च वीतं च । उभे च नो  
द्यावापृथिवी अँ हसस्पाताम् । इहगतिर्वामस्येदं च । नमो देवेभ्यः ॥

उत्तरतः चण्डीश्वराय नमः निर्माल्यं विसृज्य—

अस्य रुद्रस्य प्रश्नस्य । अघोर ऋषिः । अनुष्टुप् छन्दः । सङ्कर्षण-  
मूर्तीस्वरूपो योऽसावादित्यः परमपुरुषस्स एष रुद्रो देवता ।  
अग्निक्रतुचरमायामिष्टकायाँ शतरुद्रीये जपाभिषेके विनियोगः ॥  
सकलस्य रुद्राध्यायस्य श्री रुद्रो देवता । एका गायत्रीछन्दः ।  
तिस्रोऽनुष्टुभः । तिस्रः पङ्क्तयः । सप्तानुष्टुभो द्वे जगत्यौ । परमेष्ठी  
ऋषिः । श्री साम्बसदाशिवो देवता । श्री साम्बसदाशिव प्रीत्यर्थे जपे  
विनियोगः ।



अग्निहोत्रात्मने अङ्गुष्ठाभ्यां नमः । दर्शपूर्णमासात्मने  
 तर्जनीभ्यां नमः । चातुर्मास्यात्मने मध्यमाभ्यां नमः । निरूढ पशु-  
 बन्धात्मने अनामिकाभ्यां नमः । ज्योतिष्टोमात्मने कनिष्ठिकाभ्यां नमः ।  
 सर्वक्रत्वात्मने करतलकरपृष्ठाभ्यां नमः ॥ अग्निहोत्रात्मने हृदयाय  
 नमः । दर्शपूर्णमासात्मने शिरसे स्वाहा । चातुर्मास्यात्मने शिखायै  
 वषट् । निरूढपशुबन्धात्मने कवचाय हुम् । ज्योतिष्टोमात्मने नेत्रत्रयाय  
 वौषट् । सर्वक्रत्वात्मने अस्त्राय फट् ॥ भूर्भुवस्सुवरोमिति दिग्बन्धः ॥

ध्यानम् ॥

आपाताल-नभस्स्थलान्त-भुवन-ब्रह्माण्डमाविस्फुर-  
 ज्ज्योतिःस्फाटिकलिङ्गमौलि-विलसत्पूर्णेन्दुवान्तामृतैः ।  
 अस्तोकाप्लुतमेकमीशमनिशं रुद्रानुवाकाञ्जपन्  
 ध्यायेदीप्सितसिद्धये ध्रुवपदं विप्रोऽभिषिञ्चेच्छिवम् ॥  
 ब्रह्माण्डव्याप्तदेहा भसित-हिमरुचा भासमाना भुजङ्गैः  
 कण्ठेकालाः कपर्दाकलित-शशिकलाश्चण्डकोदण्डहस्ताः ।  
 त्र्यक्षा रुद्राक्षभूषाः प्रणतभयहराश्शाम्भवा मूर्तिभेदाः  
 रुद्राश्श्रीरुद्रसूक्तप्रकटित-विभवा नः प्रयच्छन्तुः सौख्यम् ॥

शं च मे मयश्च मे प्रियं च मेऽनुकामश्च मे कामश्च मे सौमनसश्च  
 मे भद्रं च मे श्रेयश्च मे वस्यश्च मे यशश्च मे भगश्च मे द्रविणं च मे  
 यन्ता च मे धर्ता च मे क्षेमश्च मे धृतिश्च मे विश्वं च मे महश्च मे  
 सँविच्च मे ज्ञात्रं च मे सूश्च मे प्रसूश्च मे सीरं च मे लयश्च म ऋतं  
 च मेऽमृतं च मेऽयक्ष्मं च मेऽनामयश्च मे जीवातुश्च मे दीर्घायुत्वं च

मेऽन मित्रं च मेऽभयं च मे सुगं च मे शयनं च मे सूषा च मे  
सुदिनं च मे ॥ इडा देवहूर्मनुर्यज्ञनीर्बहस्पतिरुक्थामदानि शंसिषद्विधे  
देवाः सूक्तवाचः पृथिविमातर्मा मा हिंसीर्मधु मनिष्ये मधु जनिष्ये  
मधु वक्ष्यामि मधु वदिष्यामि मधुमतीं देवेभ्यो वाचमुद्यासं शुश्रूषेण्यां  
मनुष्येभ्यस्तं मा देवा अवन्तु शोभायै पितरोऽनुमदन्तु । ओं शान्तिः  
शान्तिः शान्तिः ॥

### श्री रुद्रप्रश्नः

शम्भवे नमः ॥ ओं नमो भगवते रुद्राय ॥ ओं नमस्ते रुद्र  
मन्यव उतोत इषवे नमः । नमस्ते अस्तु धन्वने बाहुभ्यामुत ते नमः ।  
या त इषुः शिवतमा शिवं बभूव ते धनुः । शिवा शरव्या या तव  
तया नो रुद्र मृडय । याते रुद्र शिवा तनूरघोराऽपापकाशिनी । तया  
नस्तनुवा शन्तमया गिरिशंताभिचाकशीहि । यामिषुं गिरिशंत हस्ते  
बिभर्ष्यस्तवे । शिवां गिरित्र तां कुरु मा हिंसीः पुरुषं जगत् ।  
शिवेन वचसा त्वा गिरिशाच्छावदामसि । यथा नः सर्वमि-  
ज्जगदयक्ष्मं सुमना असत् । अध्यवोचदधिवक्ता प्रथमो दैव्यो  
भिषक् । अहींश्च सर्वाञ्जम्भयन्त्सर्वाश्च यातुधान्यः । असौ यस्ताम्रो  
अरुण उत बभुः सुमङ्गलः । ये चेमां रुद्रा अभितो दिक्षु  
श्रितास्सहस्रशोऽवैषां हेड ईमहे । असौ योऽवसर्पति नीलग्रीवो

विलोहितः । उतैनं गोपा अदृशन्नदृशन्नुदहार्यः । उतैनं विश्वा भूतानि  
 स दृष्टो मृडयातिनः । नमो अस्तु नीलग्रीवाय सहस्राक्षाय मीढुषे ।  
 अथो ये अस्य सत्त्वानोऽहं तेभ्योऽकरन्नमः । प्रमुञ्च धन्वनस्त्व-  
 मुभयोरार्त्तियोज्याम् । याश्च ते हस्त इषवः परा ता भगवो वप ।  
 अवतत्य धनुस्त्वँ सहस्राक्ष शतेषुधे । निशीर्य शल्यानां मुखा शिवो  
 नः सुमना भव । विज्यं धनुः कपर्दिनो विशल्यो बाणवाँ उत ।  
 अनेशन्नस्येषव आभुरस्य निषङ्गथिः । या ते हेतिर्मीढुष्टम हस्ते बभूव  
 ते धनुः । तयास्मान् , विश्वतस्त्वमयक्ष्मया परिब्भुज । नमस्ते  
 अस्त्वायुधायानातताय धृष्णवे । उभाभ्यामुत ते नमो बाहुभ्यां तव  
 धन्वने । परि ते धन्वनो हेतिरस्मान्वृणक्तु विश्वतः । अथो य  
 इषुधिस्तवारे अस्मन्निधेहितम् ॥ १ ॥

नमस्ते अस्तु भगवन्विश्वेश्वराय महादेवाय त्र्यम्बकाय  
 त्रिपुरान्तकाय त्रिकाग्निकालाय कालाग्नि-रुद्राय नीलकण्ठाय  
 मृत्युञ्जयाय सर्वेश्वराय सदाशिवाय श्रीमन्महादेवाय नमः ॥

नमो हिरण्यबाहवे सेनान्ये दिशां च पतये नमो नमो वृक्षेभ्यो  
 हरिकेशेभ्यः पशूनां पतये नमो नमः सस्त्रिञ्जराय त्विषीमते पथीनां  
 पतये नमो नमो बभ्लुशाय विव्याधिनेऽन्नानां पतये नमो नमो  
 हरिकेशायोपवीतिने पुष्टानां पतये नमो नमो भवस्य हेत्यै जगतां

पतये नमो नमो रुद्रायातताविने क्षेत्राणां पतये नमो नमः सूताया-  
हन्त्याय वनानां पतये नमो नमो रोहिताय स्थपतये वृक्षाणां पतये  
नमो नमो मन्त्रिणे वाणिजाय कक्षाणां पतये नमो नमो भुवन्तये  
वारिवस्कृतायौषधीनां पतये नमो नम उच्चैर्घोषायाक्रन्दयते पत्तीनां  
पतये नमो नमः कृत्स्नवीताय धावते सत्त्वनां पतये नमः ॥ २ ॥

नमः सहमानाय निव्याधिन आव्याधिनीनां पतये नमो नमः  
कुकुभाय निषङ्गिणे स्तेनानां पतये नमो नमो निषङ्गिण इषुधिमते  
तस्कराणां पतये नमो नमो वञ्चते परिवञ्चते स्तायूनां पतये नमो  
नमो निचेरवे परिचरायारण्यानां पतये नमो नमः सूकाविभ्यो  
जिघाँ सदभ्यो मुष्णातां पतये नमो नमोऽसिमदभ्यो नक्तंचरदभ्यः  
प्रकृन्तानां पतये नमो नम उष्णीषिणे गिरिचराय कुलुञ्चानां पतये  
नमो नम इषुमदभ्यो धन्वाविभ्यश्च वो नमो नम आतन्वानेभ्यः  
प्रतिदधानेभ्यश्च वो नमो नम आयच्छदभ्यो विसृजदभ्यश्च वो नमो  
नमोऽस्यदभ्यो विध्यदभ्यश्च वो नमो नम आसीनेभ्यश्शयानेभ्यश्च वो  
नमो नमः स्वपदभ्यो जाग्रदभ्यश्च वो नमो नमस्तिष्ठदभ्यो धावदभ्यश्च  
वो नमो नमः सभाभ्यः सभापतिभ्यश्च वो नमो नमो अश्वेभ्योऽश्व-  
पतिभ्यश्च वो नमः ॥ ३ ॥

नमो॑ आव्या॒धिनी॑भ्यो वि॒विध्य॑न्तीभ्यश्च वो नमो॑ नमो॑ उ॒गणा॑-  
 भ्यस्तु॑ ह॒तीभ्य॑श्च वो नमो॑ नमो॑ गृ॒थ्सेभ्यो॑ गृ॒थ्स॑पतिभ्यश्च वो नमो॑  
 नमो॑ व्रा॒तेभ्यो॑ व्रा॒त॑पतिभ्यश्च वो नमो॑ नमो॑ ग॒णेभ्यो॑ ग॒ण॑पतिभ्यश्च वो  
 नमो॑ नमो॑ वि॒रूपे॑भ्यो वि॒श्वरूपे॑भ्यश्च वो नमो॑ नमो॑ म॒हद्भ्यः॑,  
 क्षु॒ल्लके॑भ्यश्च वो नमो॑ नमो॑ र॒थिभ्यो॑ऽर॒थेभ्य॑श्च वो नमो॑ नमो॑ र॒थेभ्यो॑  
 र॒थ॑पतिभ्यश्च वो नमो॑ नमः॑ से॒नाभ्यः॑ से॒ना॒निभ्य॑श्च वो नमो॑ नमः॑,  
 क्ष॒त्तृभ्यः॑ स॒ङ्ग्रही॑तृभ्यश्च वो नमो॑ नमस्त॒क्षभ्यो॑ र॒थका॑रेभ्यश्च वो नमो॑  
 नमः॑ कु॒लाले॑भ्यः क॒मरि॑भ्यश्च वो नमो॑ नमः॑ पु॒ञ्जिष्टे॑भ्यो निषा॒देभ्य॑श्च  
 वो नमो॑ नमो॑ इ॒षुकृ॑द्भ्यो ध॒न्वकृ॑द्भ्यश्च वो नमो॑ नमो॑ मृ॒गयु॑भ्यः  
 श्र॒निभ्य॑श्च वो नमो॑ नमः॑ श्र॒भ्यः श्र॒पति॑भ्यश्च वो नमः॑ ॥ ४ ॥

नमो॑ भ॒वाय॑ च रु॒द्राय॑ च नमः॑ श॒र्वाय॑ च प॒शुप॑तये च नमो॑  
 नी॒लग्री॑वाय च शि॒तिकं॑ठाय च नमः॑ क॒पर्दि॑ने च व्यु॒प्तके॑शाय च  
 नमः॑ स॒हस्रा॑क्षाय च श॒तध॑न्वने च नमो॑ गि॒रि॒शाय॑ च शि॒पिवि॑ष्टाय  
 च नमो॑ मी॒ढुष्ट॑माय चेषु॒मते॑ च नमो॑ ह॒स्वाय॑ च वा॒मना॑य च नमो॑  
 बृ॒हते॑ च व॒र्षीय॑से च नमो॑ वृ॒द्धाय॑ च सं॒वृद्ध॑वने च नमो॑ अ॒ग्रिया॑य  
 च प्र॒थमा॑य च नमो॑ आ॒शवे॑ चा॒जिरा॑य च नमः॑ शी॒घ्रिया॑य च शी॒भ्याय॑  
 च नमो॑ ऊ॒र्म्याय॑ चाव॒स्वन्या॑य च नमः॑ स्रो॒तस्या॑य च द्वी॒प्याय॑  
 च ॥ ५ ॥

नमो ज्येष्ठाय च कनिष्ठाय च नमः पूर्वजाय चापरजाय च  
 नमो मध्यमाय चापगल्भाय च नमो जघन्याय च बुध्न्याय च नमः  
 सोभ्याय च प्रतिसर्याय च नमो याम्याय च क्षेम्याय च नम उर्वर्याय  
 च खल्याय च नमः श्लोक्याय चाऽवसान्याय च नमो वन्याय च  
 कक्ष्याय च नमः श्रवाय च प्रतिश्रवाय च नम आशुषेणाय चाशुरथाय  
 च नमः शूराय चावभिन्दते च नमो वर्मिणे च वरूथिने च नमो  
 बिल्मिने च कवचिने च नमः श्रुताय च श्रुतसेनाय च ॥ ६ ॥

नमो दुन्दुभ्याय चाहनन्याय च नमो धृष्णावे च प्रमृशाय च नमो  
 दूताय च प्रहिताय च नमो निषङ्गिणे चेषुधिमतै च नमस्तीक्ष्णेषवे  
 चायुधिने च नमः स्वायुधाय च सुधन्वने च नमः सुत्याय च पथ्याय  
 च नमः काट्याय च नीप्याय च नमः सूद्याय च सरस्याय च नमो  
 नाद्याय च वैशन्ताय च नमः कूप्याय चावट्याय च नमो वर्ष्याय  
 चावर्ष्याय च नमो मेघ्याय च विद्युत्याय च नम ईधियाय चातप्याय  
 च नमो वात्याय च रेष्मियाय च नमो वास्तव्याय च वास्तुपाय  
 च ॥ ७ ॥

नमः सोमाय च रुद्राय च नमस्ताम्राय चारुणाय च नमः  
 शङ्गाय च पशुपतये च नम उग्राय च भीमाय च नमो अग्रेवधाय  
 च दूरेवधाय च नमो हन्त्रे च हनीयसे च नमो वृक्षेभ्यो हरिकेशेभ्यो



नमस्ताराय नमश्शम्भवे च मयोभवे च नमः शङ्कराय च मयस्कराय  
 च नमः शिवाय च शिवतराय च नमस्तीर्थ्याय च कूल्याय च नमः  
 पार्याय चावार्याय च नमः प्रतरणाय चोत्तरणाय च नम आतार्याय  
 चालाद्याय च नमः शष्याय च फेन्याय च नमः सिकत्याय च  
 प्रवाह्याय च ॥ ८ ॥

नम इरिण्याय च प्रपथ्याय च नमः किं शिलाय च क्षयणाय  
 च नमः कपर्दिने च पुलस्तये च नमो गोष्ठ्याय च गृह्याय च  
 नमस्तल्याय च गेह्याय च नमः काट्याय च गह्वरेष्ठाय च नमो  
 हृदय्याय च निवेष्ट्याय च नमः पाँ सव्याय च रजस्याय च नमः  
 शुष्याय च हरित्याय च नमो लोप्याय चोलप्याय च नम ऊर्व्याय  
 च सूर्म्याय च नमः पर्ण्याय च पर्णशद्याय च नमोऽपगुरमाणाय  
 चाभिघ्नते च नम आक्खिदते च प्रक्खिदते च नमो वः किरिकेभ्यो  
 देवानाँ हृदयेभ्यो नमो विक्षीणकेभ्यो नमो विचिन्वत्केभ्यो नम  
 आनिर्हतेभ्यो नम आमीवत्केभ्यः ॥ ९ ॥

द्रापे अस्थसस्पते दरिद्रन्नीललोहित । एषां पुरुषाणामेषां  
 पशूनां मा भेर्माऽरो मो एषां किं चनाममत् । या ते रुद्र शिवा  
 तनूश्शिवा विश्वाहभेषजी । शिवा रुद्रस्य भेषजी तया नो मृड जीवसे ।  
 इमाँ रुद्राय तवसे कपर्दिने क्षयद्वीराय प्रभरामहे मतिम् । यथा नः

शमसदद्विपदे चतुष्पदे विश्वं पुष्टं ग्रामे अस्मिन्ननातुरम् । मृडा नो  
रुद्रोत नो मयस्कृधि क्षयद्वीराय नमसा विधेम ते । यच्छं च योश्च  
मनुरायजे पिता तदश्याम तव रुद्र प्रणीतौ । मा नो महान्तमुत मा  
नो अर्भकं मा न उक्षन्तमुत मा न उक्षितम् । मा नोऽवधीः पितरं  
मोत मातरं प्रिया मा नस्तनुवो रुद्र रीरिषः । मा नस्तोके तनये मा  
न आयुषि मा नो गोषु मा नो अश्वेषु रीरिषः । वीरान्मा नो रुद्र  
भामितोऽवधीर्हविष्मन्तो नमसा विधेम ते । आरात्ते गोघ्न उत पूरुषघ्ने  
क्षयद्वीराय सुम्नमस्मे ते अस्तु । रक्षा च नो अधि च देव ब्रूहदा च  
नः शर्म यच्छद्विबर्हाः । स्तुहि श्रुतं गर्तसदं युवानं मृगन्न भीममुपहत्नु-  
मुग्रम् । मृडा जरित्रे रुद्र स्तवानो अन्यन्ते अस्मन्निवपन्तु सेनाः ।  
परिणो रुद्रस्य हेतिर्वृणक्तु परि त्वेषस्य दुर्मतिरघायोः । अवस्थिरा  
मघवद्भ्यस्तनुष्व मीद्वस्तोकाय तनयाय मृडय । मीदुष्टम शिवतम  
शिवो नः सुमना भव । परमे वृक्ष आयुधन्निधाय कृत्ति वसान आचर  
पिनाकं बिभ्रदागहि । विकिरिद विलोहित नमस्ते अस्तु भगवः ।  
यास्ते सहस्रं हेतयोऽन्यमस्मन्निवपन्तु ताः । सहस्राणि सहस्रथा  
बाहुवोस्तव हेतयः । तासामीशानो भगवः पराचीना मुखा कृधि

॥ १० ॥

सहस्राणि सहस्रशो ये रुद्रा अधि भूम्याम् । तेषां सहस्र-

योजनेऽव धन्वानि तन्मसि । अस्मिन् महत्यर्णवेऽन्तरिक्षे भवा अधि ।  
 नीलग्रीवाशिशतिकण्ठाः शर्वा अधः, क्षमाचराः । नीलग्रीवा-  
 शिशतिकण्ठा दिवँ रुद्रा उपश्रिताः । ये वृक्षेषु सस्मिञ्जरा नीलग्रीवा  
 विलोहिताः । ये भूतानामधिपतयो विशिखासः कपर्दिनः । ये अत्रेषु  
 विविध्यन्ति पात्रेषु पिबतो जनान् । ये पथां पथिरक्षय ऐलबृदा  
 यव्युधः । ये तीर्थानि प्रचरन्ति सूकावन्तो निषङ्गिणः । य एतावन्तश्च  
 भूयाँ सश्च दिशो रुद्रा वित-स्थिरे । तेषाँ सहस्रयोजनेऽवधन्वानि  
 तन्मसि । नमो रुद्रेभ्यो ये पृथिव्यां येऽन्तरिक्षे ये दिवि येषामन्नं वातो  
 वर्षमिषवस्तेभ्यो दश प्राचीर्दश दक्षिणा दश प्रतीचीर्दशो-  
 दीचीर्दशोर्ध्वास्तेभ्यो नमस्ते नो मृडयन्तु ते यं द्विष्मो यश्च नो द्वेष्टि  
 तं वो जम्भे दधामि ॥ ११ ॥

त्र्यम्बकं यजामहे सुगन्धिं पुष्टिवर्धनम् । उर्वारुकमिव  
 बन्धनान्मृत्योर्मुक्षीय माऽमृतात् । यो रुद्रो अग्नौ यो अप्सु य ओषधीषु  
 यो रुद्रो विश्वा भुवनाविवेश तस्मै रुद्राय नमो अस्तु । तमुं षुहि यः  
 स्विषुः सुधन्वा यो विश्वस्य क्षयति भेषजस्य । यक्ष्वामहे सौमनसाय  
 रुद्रं नमोभिर्देवमसुरं दुवस्य । अयं मे हस्तो भगवानयं मे भगवत्तरः ।  
 अयं मे विश्वभेषजोऽयं शिवाभिमर्शनः । ये ते सहस्रमयुतं पाशा  
 मृत्यो मर्त्याय हन्तवे । तान्, यज्ञस्य मायया सर्वानव यजामहे ।

मृत्यवे स्वाहा मृत्यवे स्वाहा । ओं नमो भगवते रुद्राय विष्णवे मृत्युर्मे  
पाहि । सदाशिवोम् ॥

### श्री चमकप्रश्नः

ओं अग्नाविष्णू सजोषसेमा वर्धन्तु वां गिरः ।  
द्युम्यैर्वाजेभिरागतम् । वाजश्च मे प्रसवश्च मे प्रयतिश्च मे प्रसितिश्च  
मेऽधीतिश्च मे क्रतुश्च मे स्वरश्च मे श्लोकश्च मे श्रावश्च मे श्रुतिश्च मे  
ज्योतिश्च मे सुवश्च मे प्राणश्च मेऽपानश्च मे व्यानश्च मेऽसुश्च मे चित्तं  
च म आधीतं च मे वाक्च मे मनश्च मे चक्षुश्च मे श्रोत्रं च मे दक्षश्च  
मे बलं च म ओजश्च मे सहश्च म आयुश्च मे जरा च म आत्मा च  
मे तनूश्च मे शर्म च मे वर्म च मेऽङ्गानि च मेऽस्थानि च मे परू-  
षि च मे शरीराणि च मे ॥ १ ॥

ज्यैष्ठ्यं च म आधिपत्यं च मे मन्युश्च मे भामश्च मेऽमश्च  
मेऽम्भश्च मे जेमा च मे महिमा च मे वरिमा च मे प्रथिमा च मे  
वर्ष्मा च मे द्राघुया च मे वृद्धं च मे वृद्धिश्च मे सत्यं च मे श्रद्धा  
च मे जगच्च मे धनं च मे वशश्च मे त्विषिश्च मे क्रीडा च मे मोदश्च  
मे जातं च मे जनिष्यमाणं च मे सूक्तं च मे सुकृतं च मे वित्तं च  
मे वेद्यं च मे भूतं च मे भविष्यच्च मे सुगं च मे सुपथं च म ऋद्धं

च॑ म॒ ऋ॒द्धिश्च॑ मे॒ क्लृ॒प्तं च॑ मे॒ क्लृ॒प्तिश्च॑ मे॒ म॒तिश्च॑ मे॒ सु॒म॒तिश्च॑ मे॒  
॥ २ ॥

शं॑ च॒ मे॒ म॒यश्च॑ मे॒ प्रि॒यं च॑ मे॒ऽनु॒का॒मश्च॑ मे॒ का॒मश्च॑ मे॒ सौ॒म॒न॒सश्च॑  
मे॒ भ॒द्रं च॑ मे॒ श्रे॒यश्च॑ मे॒ व॒स्यश्च॑ मे॒ य॒शश्च॑ मे॒ भ॒गश्च॑ मे॒ द्र॒वि॒णं च॑ मे॒  
य॒न्ता च॑ मे॒ ध॒र्ता च॑ मे॒ क्षे॒मश्च॑ मे॒ धृ॒तिश्च॑ मे॒ वि॒श्वं च॑ मे॒ म॒हश्च॑ मे॒  
सँ॒वि॒च्च॑ मे॒ ज्ञा॒त्रं च॑ मे॒ सूश्च॑ मे॒ प्र॒सूश्च॑ मे॒ सी॒रं च॑ मे॒ ल॒यश्च॑ म॒ ऋ॒तं  
च॑ मे॒ऽमृ॒तं च॑ मे॒ऽय॒क्ष्मं च॑ मे॒ऽना॒म॒य॒च्च॑ मे॒ जी॒वा॒तुश्च॑ मे॒ दी॒र्घा॒यु॒त्वं  
च॑ मे॒ऽन॒मि॒त्रं च॑ मे॒ऽभ॒यं च॑ मे॒ सु॒गं च॑ मे॒ श॒य॒नं च॑ मे॒ सू॒षा च॑ मे॒  
सु॒दि॒नं च॑ मे॒ ॥ ३ ॥

ऊ॒र्क्च॑ मे॒ सू॒नृ॒ता च॑ मे॒ प॒यश्च॑ मे॒ र॒सश्च॑ मे॒ घृ॒तं च॑ मे॒ म॒धु च॑  
मे॒ स॒न्धिश्च॑ मे॒ स॒पी॒तिश्च॑ मे॒ कृ॒षिश्च॑ मे॒ वृ॒ष्टिश्च॑ मे॒ जै॒त्रं च॑ म॒ औ॒द्भि॒द्यं  
च॑ मे॒ र॒यिश्च॑ मे॒ रा॒यश्च॑ मे॒ पु॒ष्टं च॑ मे॒ पु॒ष्टिश्च॑ मे॒ वि॒भु च॑ मे॒ प्र॒भु च॑  
मे॒ ब॒हु च॑ मे॒ भू॒यश्च॑ मे॒ पूर्णं॑ च॑ मे॒ पूर्ण॑तरं च॑ मे॒ऽक्षि॑तिश्च॑ मे॒ कू॒य॒वाश्च॑  
मे॒ऽन्नं॑ च॑ मे॒ऽक्षु॑च्च॑ मे॒ व्री॒ह॒यश्च॑ मे॒ य॒वा॑श्च॑ मे॒ मा॒षा॑श्च॑ मे॒ ति॒ला॑श्च॑ मे॒  
मु॒द्गाश्च॑ मे॒ ख॒ल्वा॑श्च॑ मे॒ गो॒धू॒मा॑श्च॑ मे॒ म॒सुरा॑श्च॑ मे॒ प्रि॒यङ्ग॑वश्च॑ मे॒ऽण॑वश्च॑  
मे॒ श्या॒मा॒का॑श्च॑ मे॒ नी॒वा॒रा॑श्च॑ मे॒ ॥ ४ ॥

अ॒श्मा॑ च॒ मे॒ मृ॒त्ति॒का च॑ मे॒ गि॒र॒यश्च॑ मे॒ प॒र्व॒ताश्च॑ मे॒ सि॒क॒ताश्च॑  
मे॒ व॒न॒स्प॒त॒यश्च॑ मे॒ हि॒र॒ण्यं च॑ मे॒ऽय॑श्च॑ मे॒ सी॒सं च॑ मे॒ त्र॒पु॒श्च॑ मे॒ श्या॒मं

च मे लो॒हं च मेऽग्नि॑श्च म॒ आप॑श्च मे वी॒रुध॑श्च म॒ ओष॑धयश्च मे  
कृ॒ष्टप॑च्यं च मेऽकृ॒ष्टप॑च्यं च मे ग्रा॒म्याश्च मे प॒शव॑ आ॒रण्या॑श्च य॒ज्ञेन॑  
कल्प॑न्तां वि॒त्तं च मे वि॒त्तिश्च मे भू॒तं च मे भू॒तिश्च मे वसु॑ च मे  
वस॑तिश्च मे कर्म॑ च मे शक्ति॑श्च मेऽर्थ॑श्च म॒ ए॒मश्च म॒ इति॑श्च मे गति॑श्च  
मे ॥ ५ ॥

अ॒ग्निश्च म॒ इन्द्र॑श्च मे सोम॑श्च म॒ इन्द्र॑श्च मे सवि॒ता च म॒ इन्द्र॑श्च  
मे सर॑स्वती च म॒ इन्द्र॑श्च मे पू॒षा च म॒ इन्द्र॑श्च मे बृ॒हस्प॑तिश्च म॒  
इन्द्र॑श्च मे मि॒त्रश्च म॒ इन्द्र॑श्च मे वरु॑णश्च म॒ इन्द्र॑श्च मे त्वष्टा॑ च म॒ इन्द्र॑श्च  
मे धा॒ता च म॒ इन्द्र॑श्च मे विष्णु॑श्च म॒ इन्द्र॑श्च मेऽश्वि॑नौ च म॒ इन्द्र॑श्च मे  
म॒रुत॑श्च म॒ इन्द्र॑श्च मे विश्वे॑ च मे दे॒वा इन्द्र॑श्च मे पृथि॒वी च म॒ इन्द्र॑श्च  
मेऽन्तरि॑क्षं च म॒ इन्द्र॑श्च मे द्यौश्च म॒ इन्द्र॑श्च मे दि॒शश्च म॒ इन्द्र॑श्च मे  
मूर्धा॑ च म॒ इन्द्र॑श्च मे प्र॒जाप॑तिश्च म॒ इन्द्र॑श्च मे ॥ ६ ॥

अ॒ँ शु॑श्च मे र॒श्मिश्च मेऽदा॑भ्यश्च मेऽधि॑पतिश्च म॒ उपा॑ँ शु॑श्च  
मेऽन्तर्या॑मश्च म॒ ऐन्द्र॑वायवश्च मे मै॒त्रावरु॑णश्च म॒ आश्वि॑नश्च मे  
प्रति॑प्रस्थानश्च मे शु॒क्रश्च मे म॒न्थी च म॒ आग्र॑यणश्च मे वैश्व॑देवश्च मे  
ध्रु॒वश्च मे वैश्वान॑रश्च म॒ ऋत॑ग्रहाश्च मेऽति॑ग्राह्याश्च म॒ ऐन्द्रा॑ग्नश्च मे  
वैश्व॑देवश्च मे म॒रुत्व॑तीयाश्च मे मा॒हेन्द्र॑श्च म॒ आदि॑त्यश्च मे सा॒वि॒त्रश्च  
मे सार॑स्वतश्च मे पौ॒ष्णश्च मे पा॒त्नीव॑तश्च मे हा॒रियो॒जन॑श्च मे ॥ ७ ॥



इ॒ध्मश्च॑ मे॒ ब॒र्हिश्च॑ मे॒ वे॒दिश्च॑ मे॒ धि॒ष्णि॒याश्च॑ मे॒ सु॒चश्च॑ मे॒ च॒म॒साश्च॑  
 मे॒ ग्रा॒वा॒णश्च॑ मे॒ स्वर॑वश्च॒ म॒ उप॒र॒वाश्च॑ मे॒ऽधि॒ष॒व॒णे च॑ मे॒ द्रो॒ण॒क॒ल॒शश्च॑  
 मे॒ वा॒य॒व्या॒नि च॑ मे॒ पू॒त॒भृ॒च्च॑ म॒ आ॒ध॒व॒नी॒यश्च॑ म॒ आ॒ग्नी॑धं च॒ मे॒  
 ह॒वि॒र्धा॒नं च॑ मे॒ गृ॒हाश्च॑ मे॒ स॒दश्च॑ मे॒ पु॒रो॒डा॒शाश्च॑ मे॒ प॒च॒ताश्च॑ मे॒ऽव॒भृ॒थश्च॑  
 मे॒ स्व॒गा॒का॒रश्च॑ मे॒ ॥ ८ ॥

अ॒ग्निश्च॑ मे॒ घ॒र्मश्च॑ मे॒ऽर्क॑श्च॒ मे॒ सूर्य॑श्च॒ मे॒ प्रा॒णश्च॑ मे॒ऽश्व॑मे॒धश्च॑ मे॒  
 पृ॒थि॒वी च॑ मे॒ऽदि॒तिश्च॑ मे॒ दि॒तिश्च॑ मे॒ द्यौश्च॑ मे॒ श॒क्व॒री॒र॒ङ्गु॒ल॒यो दि॒शश्च॑  
 मे॒ य॒ज्ञेन॑ क॒ल्प॒न्ता॒मृ॒क्च॑ मे॒ सा॒म च॑ मे॒ स्तो॒मश्च॑ मे॒ य॒जुश्च॑ मे॒ दी॒क्षा  
 च॑ मे॒ त॒पश्च॑ म॒ ऋ॒तुश्च॑ मे॒ व्र॒तं च॑ मे॒ऽहो॒रा॒त्रयो॑र्वृ॒ष्ट्या बृ॒ह॒द्र॒थ॒न्त॒रे च॑  
 मे॒ य॒ज्ञेन॑ क॒ल्पे॒ताम् ॥ ९ ॥

ग॒र्भाश्च॑ मे॒ व॒थ्साश्च॑ मे॒ त्र्य॒विश्च॑ मे॒ त्र्य॒वी च॑ मे॒ दि॒त्य॒वाट् च॑ मे॒  
 दि॒त्यौ॒ही च॑ मे॒ प॒ञ्चा॒विश्च॑ मे॒ प॒ञ्चा॒वी च॑ मे॒ त्रि॒व॒थ्सश्च॑ मे॒ त्रि॒व॒थ्सा च॑  
 मे॒ तु॒र्य॒वाट् च॑ मे॒ तु॒र्यौ॒ही च॑ मे॒ प॒ष्ठ॒वाट् च॑ मे॒ प॒ष्ठौ॒ही च॑ म॒ उ॒क्षा  
 च॑ मे॒ व॒शा च॑ म॒ ऋ॒ष॒भश्च॑ मे॒ वे॒ह॒च्च॑ मे॒ऽन॒ड्वा॒ञ्च॑ मे॒ धे॒नुश्च॑ म॒  
 आ॒यु॒र्य॒ज्ञेन॑ क॒ल्प॒तां प्रा॒णो य॒ज्ञेन॑ क॒ल्प॒ता॒म॒पा॒नो य॒ज्ञेन॑ क॒ल्प॒तां व्या॒नो  
 य॒ज्ञेन॑ क॒ल्प॒तां चक्षु॑र्य॒ज्ञेन॑ क॒ल्प॒तां श्रो॒त्रं य॒ज्ञेन॑ क॒ल्प॒तां म॒नो य॒ज्ञेन॑  
 क॒ल्प॒तां वा॒ग्य॒ज्ञेन॑ क॒ल्प॒ता॒मा॒त्मा य॒ज्ञेन॑ क॒ल्प॒तां य॒ज्ञो य॒ज्ञेन॑ क॒ल्प॒ताम्  
 ॥ १० ॥

एका॑ च मे॒ तिस्र॑श्च॒ मे॒ पञ्च॑ च मे॒ सप्त॑ च॒ मे॒ नव॑ च॒ म॒ एका॑दश  
च मे॒ त्रयो॑दश च मे॒ पञ्च॑दश च मे॒ सप्त॑दश च मे॒ नव॑दश च॒ म॒  
एक॑विं॒ शति॑श्च॒ मे॒ त्रयो॑विं॒ शति॑श्च॒ मे॒ पञ्च॑विं॒ शति॑श्च॒ मे॒ सप्त॑विं॒  
शति॑श्च॒ मे॒ नव॑विं॒ शति॑श्च॒ म॒ एक॑त्रिं॒ शच्च॑ मे॒ त्रय॑स्त्रिं॒ शच्च॑ मे॒  
चत॑स्रश्च॒ मेऽष्टौ॑ च॒ मे॒ द्वाद॑श च॒ मे॒ षोड॑श च॒ मे॒ विं॒ शति॑श्च॒ मे॒  
चतु॑र्विं॒ शति॑श्च॒ मेऽष्टा॑विं॒ शति॑श्च॒ मे॒ द्वात्रिं॑ शश्च॒ मे॒ षट्त्रिं॑ शच्च॒ मे॒  
चत्वारिं॑ शच्च॒ मे॒ चतु॑श्चत्वारिं॑ शच्च॒ मेऽष्टा॑चत्वारिं॑ शच्च॒ मे॒ वाज॑श्च  
प्र॒सव॑श्चा॒पिज॑श्च॒ क्रतु॑श्च॒ सुव॑श्च॒ मूर्धा॑ च॒ व्य॒श्नि॒यश्चा॒न्त्या॒यन॑श्चा॒न्त्य॑श्च  
भौ॒वन॑श्च॒ भुव॑नश्चाधि॒पति॑श्च ॥ ११ ॥

इडा॑ दे॒वह॑र्म॒नुर्य॑ज्ञ॒नीर्ब॑ह॒स्पति॑-रुक्थाम॒दानि॑श ॑ सि॒षद्वि॑श्वे॒देवाः  
सू॒क्त॒वाचः॑ पृथि॒वि मा॒त॒र्मा मा॑ हिं॒ सी॒र्मधु॑ म॒निष्ये॑ म॒धु ज॑निष्ये॒ मधु॑  
वक्ष्या॑मि॒ मधु॑ वदिष्या॑मि॒ मधु॑मतीं॒ दे॒वेभ्यो॑ वाच॑मुद्यासं॒ शुश्रू॑षेण्यां॒  
मनु॑ष्येभ्य॒स्तं मा॑ दे॒वा अ॑वन्तु शो॒भायै॑ पि॒तरोऽनु॑मदन्तु ॥ ओं शान्तिः॒  
शान्तिः॒ शान्तिः॑ ॥

### पुरुषसूक्तम्

ओं स॒हस्र॑शीर्षा॒ पुरु॑षः । स॒हस्रा॑क्षः स॒हस्र॑पात् । स भूमिं॑ वि॒श्वतो॑  
वृ॒त्वा । अत्य॑तिष्ठद॒शाङ्गु॑लम् । पुरु॑ष ए॒वेदं॑ सर्वम् । यद्भू॒तं यच्च॑

भव्यम् । उ॒तामृ॑त॒त्वस्ये॑शा॒नः । यद॑न्ने॒नाति॑रो॒हति॑ । ए॒तावा॑नस्य म॒हिमा॑ ।  
 अतो॒ ज्यायाँ॑श्च॒ पूरु॑षः । पादो॑ऽस्य॒ विश्वा॑ भू॒तानि॑ । त्रि॒पाद॑स्यामृ॒तं  
 दि॒वि । त्रि॒पादूर्ध्वं॑ उ॒दैत्यु॑रुषः । पादो॑ऽस्येहा॒भवा॑त्पुनः । ततो॒ विष्व॑ङ्  
 व्य॒क्राम॑त् । सा॒श॒ना॒न॒शने॑ अ॒भि । तस्मा॑द्वि॒राड॑जायत । वि॒राजो॑ अ॒धि  
 पूरु॑षः । स जा॒तो अत्य॑रिच्यत । प॒श्चाद्भूमि॑मथो॒ पुरः॑ ॥ यत्पु॑रुषेण  
 ह॒विषा॑ । दे॒वा य॒ज्ञम॑तन्वत । व॒स॒न्तो अ॑स्यासी॒दाज्य॑म् । ग्री॒ष्म  
 इ॒ध्मश्शर॑द्ध॒विः । स॒प्तास्या॑सन् परि॒धयः॑ । त्रि॒स्सप्त॑ स॒मिधः॑ कृ॒ताः ।  
 दे॒वा यद्य॑ज्ञं त॒न्वा॒नाः । अब॑ध्नन् पु॒रुषं॑ प॒शुम् । तं य॑ज्ञं ब॒र्हिषि॑ प्रौक्षन् ।  
 पु॒रुषं॑ जा॒तम॑ग्रतः । तेन॑ दे॒वा अ॑यजन्त । सा॒ध्या ऋ॑षयश्च॒ ये ।  
 तस्मा॑द्य॒ज्ञात्सर्व॑हुतः । सम्भृ॑तं पृषदाज्यम् । प॒शूँ स्ताँ॑श्च॒क्रे वा॑य॒व्यान् ।  
 आ॒र॒ण्यान् ग्रा॒म्याश्च॒ ये । तस्मा॑द्य॒ज्ञात्सर्व॑हुतः । ऋ॒च॒स्सामा॑नि ज॒ज्ञिरे॑ ।  
 छन्दाँ॑ सि ज॒ज्ञिरे॑ तस्मा॑त् । यजु॑स्तस्मा॒दजा॑यत ॥ तस्मा॒दश्वा॑  
 अजा॑यन्त । ये के चो॒भया॑दतः । गावो॑ ह ज॒ज्ञिरे॑ तस्मा॑त् । तस्मा॑ज्जा॒ता  
 अजा॑वयः । यत्पु॑रुषं व्य॒दधुः॑ । क॒ति॒था व्य॑कल्पयन् । मुखं॑ किम॒स्य  
 कौ बा॒हू । का॒वूरू॑ पादा॒वुच्ये॑ते । बा॒ह्म॒णोऽस्य॑ मुखमासीत् । बा॒हू  
 रा॒ज॒न्यः कृ॑तः ॥ ऊ॒रू तद॑स्य यद्वैश्यः । प॒द्भ्याँ शू॒द्रो अ॑जायत ।  
 च॒न्द्रमा॑ मन॒सो जा॑तः । चक्षो॑स्सूर्यो॒ अजा॑यत । मु॒खादि॒न्द्रश्चा॑ग्निश्च ।  
 प्रा॒णाद्वा॒युरजा॑यत । नाभ्या॑ आसीद॒न्तरि॑क्षम् । शी॒र्ष्णो द्यौ॑स्सम॒वर्त॑त ।

प॒द्भ्यां भूमि॑र्दि॒शश्चो॒त्रात् । तथा॑ लो॒काँ अ॑कल्पयन् ॥ वेदा॒हमे॒तं  
 पु॒रुषं॑ म॒हान्त॑म् । आ॒दि॒त्यव॑र्णं तम॑सस्तु पा॒रे । सर्वा॑णि रू॒पाणि॑  
 वि॒चित्य॑ धीरः । नामा॑नि कृ॒त्वाऽभि॒वद॑न्, यदा॑स्ते । धा॒ता पु॒रस्ता॒-  
 द्यमु॑दाज॒हार । श॒क्रः प्रवि॒द्वान् प्र॒दिश॑श्चत॒स्रः । तमे॒वं वि॒द्वान॒मृत॑ इ॒ह  
 भ॑वति । नान्यः प॒न्था अ॑य॒नाय॑ विद्यते । य॒ज्ञेन॑ य॒ज्ञम॑यजन्त दे॒वाः ।  
 तानि॑ धर्मा॑णि प्रथ॒मान्या॑सन् । ते ह॒ नाकं॑ महि॒मान॑स्सचन्ते । यत्र॒ पूर्वे॑  
 सा॒ध्यास्सन्ति॑ दे॒वाः ॥ अ॒द्भ्यः सम्भू॑तः पृथि॒वै रसा॑च्च । विश्व॑  
 क॑र्मण॒स्सम॑वर्तताधि । तस्य॒ त्वष्टा॑ वि॒दध॑द्रूपमेति । तत्पु॑रुषस्य  
 विश्व॑माजा॒नम॑ग्रे । वेदा॒हमे॒तं पु॒रुषं॑ म॒हान्त॑म् । आ॒दि॒त्यव॑र्णं तम॑सः  
 पर॑स्तात् । तमे॒वं वि॒द्वान॒मृत॑ इ॒ह भ॑वति । नान्यः प॒न्था वि॒द्यतेऽय॑नाय ।  
 प्र॒जाप॑तिश्चरति गर्भे अ॒न्तः । अ॒जाय॑मानो बहु॒धा विजा॑यते ॥ तस्य॒  
 धीराः॑ परि॒जान॑न्ति योनिम् । मरी॑चीनां प॒दमि॑च्छन्ति वे॒धसः॑ । यो  
 दे॒वेभ्य॑ आ॒तप॑ति । यो दे॒वानां॑ पु॒रोहि॑तः । पूर्वे॑ यो दे॒वेभ्यो॑ जा॒तः ।  
 नमो॑ रु॒चाय॑ ब्राह्म॒ये । रुचं॑ ब्रा॒ह्मं ज॒नय॑न्तः । दे॒वा अग्रे॑ तद॑बुवन् ।  
 यस्त्वै॒वं ब्रा॑ह्म॒णो वि॒द्यात् । तस्य॑ दे॒वा अस॑न्वशे ॥ ह्रीश्च॑ ते ल॒क्ष्मीश्च॑  
 प॒त्यौ । अ॒हो॒रा॒त्रे पा॒र्श्वे । नक्ष॑त्राणि रू॒पम् । अ॒श्विनौ॒ व्यात्त॑म् । इष्टं॑  
 म॑निषाण । अ॒मुं म॑निषाण । सर्वं॑ म॑निषाण ॥ तच्छं॒ योरावृ॑णीमहे ।  
 गा॒तुं य॒ज्ञाय॑ । गा॒तुं य॒ज्ञप॑तये । दैवी॑स्व॒स्तिर॑स्तुनः । स्व॒स्तिर्मानु॑षेभ्यः ।

ऊ॒र्ध्वं जि॑गातु भेष॒जम् । शं नो॑ अस्तु द्वि॒पदे॑ ॥ शं चतु॑ष्पदे ॥ ओं  
शान्तिः॒ शान्तिः॒ शान्तिः॑ ॥

## श्री दुर्गासूक्तम्

जा॒तवे॑दसे सु॒नवाम॑ सोम॑ म॒राती॒यतो॑ निद॒हाति॑ वेदः । स नः॑  
पर्ष॑दति दु॒र्गाणि॒ विश्वा॑ ना॒वेव॒ सिन्धुं॑ दु॒रिता॒त्यग्निः॑ । ताम॒ग्निव॑र्णां  
तप॑सा ज्वल॒न्तीं वै॑रोच॒नीं क॑र्म॒फलेषु॑ जुष्टा॑म् । दु॒र्गा दे॒वीं श॑रणम॒हं  
प्रप॑द्ये सु॒तर॑सि तर॒से नमः॑ । अग्ने॒ त्वं पा॑रया॒ नव्यो॑ अ॒स्मान्त्स्व॒स्ति-  
भिर॑ति दु॒र्गाणि॒ विश्वा॑ । पू॒श्च पृ॒थ्वी बहु॑ला न उ॒र्वी भवा॑ तो॒काय॑  
तन॑याय॒ शंयोः॑ । विश्वा॑नि नो दु॒र्गहा॑ जा॒तवे॑दस्सिन्धुं न ना॒वा  
दु॒रिता॑ऽति॒पर्षि॑ । अग्ने॑ अ॒त्रिव॑न् मन॒सा गृ॑णा॒नोऽस्माकं॑ बो॒ध्यवि॑ता  
तनू॑ना॑म् । पृ॒तना॒ जित॑ं सह॒मान॑मु॒ग्रम॑ग्निं हु॒वेम॑ पर॒मात्स॑ध॒स्थात् ।  
सनः॑ पर्ष॑दति दु॒र्गाणि॒ विश्वा॑ क्षाम॒द्देवो॑ अति॒दु॒रिता॑ऽत्य॒ग्निः । प्र॒त्नोषि॑  
क॒मीड्यो॑ अध्व॒रेषु॑ स॒नाच्च॒ होता॒ नव्य॑श्च स॒त्सि॑ । स्वां चा॒ग्ने त॒नुवं  
पि॒प्रय॑स्वा॒स्मभ्यं॑ च सौ॒भग॑माय॒जस्व॑ । गोभि॒र्जुष्ट॑म॒युजो॑ निषि॒क्तं तवे॑न्द्र  
विष्णो॒रनु॑सञ्चरेम । नाक॑स्य पृ॒ष्ठम॑भि॒संव॑सानो वैष्ण॑वीं लो॒क  
इ॒हमा॑दयन्ता॒म् । का॒त्याय॑नाय॒ विद्महे॑ क॒न्यकु॑मारि॒ धीम॑हि । तन्नो॑  
दु॒र्गिः प्र॒चोद॑यात् ॥

## श्रीसूक्तम्

हिरण्यवर्णां हरिणीं सुवर्णरजतस्रजाम् । चन्द्रां हिरण्मयीं  
लक्ष्मीं जातवेदो म आवह । तां म आवह जातवेदो लक्ष्मीमनप-  
गामिनीम् । यस्यां हिरण्यं विन्देयं गामश्वं पुरुषानहम् । अश्वपूर्वा  
स्थमध्यां हस्तिनादप्रबोधिनीम् । श्रियं देवीमुपह्वये श्रीर्मा देवी  
जुषताम् । कां सोस्मितां हिरण्यप्राकारामार्द्रां ज्वलन्तीं तृप्तां तर्प-  
यन्तीम् । पद्मे स्थितां पद्मवर्णां तामिहोपह्वये श्रियम् । चन्द्रां प्रभासां  
यशसा ज्वलन्तीं श्रियं लोके देवजुष्टामुदाराम् । तां पद्मिनीमीं  
शरणमहं प्रपद्येऽलक्ष्मीर्मे नश्यतां त्वां वृणे । आदित्यवर्णे तपसोऽधि-  
जातो वनस्पतिस्तव वृक्षोऽथ बिल्वः । तस्य फलानि तपसानुदन्तु  
मायान्तरायाश्च बाह्या अलक्ष्मीः । उपेतु मां देवसखः कीर्तिश्च मणिना  
सह । प्रादुर्भूतोऽस्मि राष्ट्रेऽस्मिन् कीर्तिमृद्धिं ददातु मे । क्षुत्पिपासामलां  
ज्येष्ठामलक्ष्मीं नाशयाम्यहम् । अभूतिमसमृद्धिं च सर्वां निर्णुद मे  
गृहात् । गन्धद्वारां दुराधर्षां नित्यपुष्टां करीषिणीम् । ईश्वरीं सर्वभूतानां  
तामिहोपह्वये श्रियम् । मनसः काममाकूतिं वाचस्सत्यमशीमहि ।  
पशूनां रूपमन्नस्य मयि श्रीश्श्रयतां यशः । कर्दमेन प्रजाभूता मयि  
सम्भव कर्दम । श्रियं वासय मे कुले मातरं पद्ममालिनीम् ।  
आपस्सृजन्तु स्निग्धानि चिक्लीत वस मे गृहे । नि च देवीं मातरं



श्रियं वासय मे कुले । आर्द्रा पुष्करिणीं पुष्टिं सुवर्णां हेममालिनीम् ।  
 सूर्या हिरण्मयीं लक्ष्मीं जातवेदो म आवह । आर्द्रा यः करिणीं यष्टिं  
 पिङ्गलां पद्ममालिनीम् । चन्द्रां हिरण्मयीं लक्ष्मीं जातवेदो म आवह ।  
 तां म आवह जातवेदो लक्ष्मीमनपगामिनीम् । यस्यां हिरण्यं प्रभूतं  
 गावो दास्योश्चान्, विन्देयं पुरुषानहम् । महादेव्यै च विद्महे  
 विष्णुपत्न्यै च धीमहि । तन्नो लक्ष्मीः प्रचोदयात् ॥

आभिर्गीर्भिर्यदतो न ऊनमाप्यायय हरिवो वर्धमानः । यदा  
 स्तोतृभ्यो महि गोत्रा रुजासि भूयिष्ठभाजो अध ते स्याम । ब्रह्म  
 प्रावादिष्म तन्नो माहासीत् । ओं शान्तिः शान्तिः शान्तिः ॥

यत्पुरुषेण हविषा । देवा यज्ञमतन्वत ।

वसन्तो अस्यासीदाज्यम् । ग्रीष्म इध्मश्शरद्धविः ॥

श्री साम्बसदाशिवपञ्चायतन देवताभ्यो नमः, शुद्धोदकस्नानं  
 समर्पयामि । स्नानाङ्गं आचमनीयमाचमनीयं समर्पयामि ॥

सप्तास्यासन् परिधयः । त्रिस्सप्त समिधः कृताः ।

देवा यद्यज्ञं तन्वानाः । अबध्नन् पुरुषं पशुम् ॥

श्री साम्बसदाशिवपञ्चायतन देवताभ्यो नमः, वस्त्रयुग्मं  
 समर्पयामि ॥

तं य॒ज्ञं ब॒र्हिषि॑ प्रौक्षन् । पुरु॑षं जा॒तम॒ग्रतः॑ ।

तेन॑ दे॒वा अय॑जन्त । सा॒ध्या ऋ॑षयश्च॒ ये ॥

श्री साम्बसदाशिवपञ्चायतन देवताभ्यो नमः, उपवीतं समर्पयामि ॥

हि॒र॒ण्य॒पा॒त्रं म॒धोः॑ पू॒र्णं द॑दाति । म॒ध॒व्योऽसा॑नीति ।

ए॒क॒धा ब्र॒ह्म॒ण उप॑हरति । ए॒क॒धै॒व यज॑मान॒ आयु॑स्तेजो॑ दधाति ॥

श्री साम्बसदाशिवपञ्चायतन देवताभ्यो नमः, आभरणं समर्पयामि ॥

तस्मा॑द्य॒ज्ञात्सर्व॑हुतः । स॒म्भृतं॑ पृषदाज्यम् ।

प॒शूँ स्ताँ॑ श्च॒क्रे वा॒य॒व्यान् । आ॒र॒ण्यान् ग्रा॒म्याश्च॒ ये ॥

श्री साम्बसदाशिवपञ्चायतन देवताभ्यो नमः, दिव्यपरिमलगन्धं समर्पयामि ॥

तस्मा॑द्य॒ज्ञात्सर्व॑हुतः । ऋ॒च॒स्सामा॑नि जज्ञिरे ।

छन्दाँ॑ सि जज्ञिरे तस्मा॑त् । य॒जुस्त॑स्मादजायत ॥

श्री साम्बसदाशिवपञ्चायतन देवताभ्यो नमः, अक्षतान् समर्पयामि ॥

तस्मा॑दश्वा॑ अजायन्त । ये के चो॑भयादतः ।

गा॒वो ह ज॑ज्ञिरे तस्मा॑त् । तस्मा॑ज्जा॒ता अ॑जावयः ॥

श्रीसाम्बसदाशिवपञ्चायतन देवताभ्यो नमः, पुष्पाणि समर्पयामि ॥

अथ नामपूजां करिष्ये ।

ओं शिवाय नमः । महेश्वराय नमः । शम्भवे नमः । पिनाकिने  
 नमः । शशिशेखराय नमः । वामदेवाय नमः । विरूपाक्षाय नमः ।  
 कपर्दिने नमः । नीललोहिताय नमः । शङ्कराय नमः । शूलपाणये  
 नमः । खट्वाङ्गिने नमः । विष्णुवल्लभाय नमः । शिपिविष्टाय नमः ।  
 अम्बिकानाथाय नमः । श्रीकण्ठाय नमः । भक्तवत्सलाय नमः ।  
 भवाय नमः । शर्वाय नमः । त्रिलोकेशाय नमः । शितिकण्ठाय  
 नमः । शिवाप्रियाय नमः । उग्राय नमः । कपालिने नमः । कामारये  
 नमः । अन्धकासुरसूदनाय नमः । गङ्गाधराय नमः । ललाटाक्षाय  
 नमः । कालकालाय नमः । कृपानिधये नमः । भीमाय नमः ।  
 परशुहस्ताय नमः । मृगपाणये नमः । जटाधराय नमः । कैलास-  
 वासिने नमः । कवचिने नमः । कठोराय नमः । त्रिपुरान्तकाय नमः ।  
 वृषाङ्गाय नमः । वृषभारूढाय नमः । भस्मोद्धूलितविग्रहाय नमः ।  
 सामप्रियाय नमः । स्वरमयाय नमः । त्रयीमूर्तये नमः । अनीश्वराय  
 नमः । सर्वज्ञाय नमः । परमात्मने नमः । सोमसूर्याग्निलोचनाय  
 नमः । हविषे नमः । यज्ञमयाय नमः । सोमाय नमः । पञ्चवक्त्राय  
 नमः । सदाशिवाय नमः । विश्वेश्वराय नमः । वीरभद्राय नमः ।  
 गणनाथाय नमः । प्रजापतये नमः । हिरण्यरेतसे नमः । दुर्धर्षाय  
 नमः । गिरीशाय नमः । गिरिशाय नमः । अनघाय नमः । भुजङ्ग-  
 भूषणाय नमः । भर्गाय नमः । गिरिधन्वने नमः । गिरिप्रियाय नमः ।  
 कृत्तिवाससे नमः । पुरारातये नमः । भगवते नमः । प्रमथाधिपाय  
 नमः । मृत्युञ्जयाय नमः । सूक्ष्मतनवे नमः । जगद्व्यापिने नमः ।  
 जगद्गुरवे नमः । व्योमकेशाय नमः । महासेनजनकाय नमः ।  
 चारुविक्रमाय नमः । रुद्राय नमः । भूतपतये नमः । स्थाणवे नमः ।

अहिर्बुध्याय नमः । दिगम्बराय नमः । अष्टमूर्तये नमः । अनेकात्मने  
नमः । सात्विकाय नमः । शुद्धविग्रहाय नमः । शाश्वताय नमः ।  
खण्डपरशवे नमः । अजाय नमः । पाशविमोचकाय नमः । मृडाय  
नमः । पशुपतये नमः । देवाय नमः । महादेवाय नमः । अव्ययाय  
नमः । हरये नमः । पूषदन्तभिदे नमः । अव्यग्राय नमः ।  
दक्षाध्वरहराय नमः । हराय नमः । भगनेत्रभिदे नमः । अव्यक्ताय  
नमः । सहस्राक्षाय नमः । सहस्रपदे नमः । अपवर्गप्रदाय नमः ।  
अनन्ताय नमः । तारकाय नमः । परमेश्वराय नमः ॥

इति श्री शिवाष्टोत्तर शतनाम पूजास्समर्पयामि ॥

केशवाय नमः । नारायणाय नमः । माधवाय नमः । गोविन्दाय  
नमः । विष्णवे नमः । मधुसूदनाय नमः । त्रिविक्रमाय नमः ।  
वामनाय नमः । श्रीधराय नमः । हृषीकेशाय नमः । पद्मनाभाय नमः ।  
दामोदराय नमः । सङ्कर्षणाय नमः । वासुदेवाय नमः । प्रद्युम्नाय  
नमः । अनिरुद्धाय नमः । पुरुषोत्तमाय नमः । अधोक्षजाय नमः ।  
नारसिंहाय नमः । अच्युताय नमः । जनार्दनाय नमः । उपेन्द्राय नमः ।  
हरये नमः । श्रीकृष्णाय नमः ॥

सुमुखाय नमः । एकदन्ताय नमः । कपिलाय नमः ।  
गजकर्णकाय नमः । लम्बोदराय नमः । विकटाय नमः । विघ्नराजाय  
नमः । गणाधिपाय नमः । धूमकेतवे नमः । गणाध्यक्षाय नमः ।  
फालचन्द्राय नमः । गजाननाय नमः ॥

ब्राह्म्यै नमः । माहेश्वर्यै नमः । कौमार्यै नमः । वैष्णव्यै नमः ।  
वाराह्यै नमः । इन्द्राण्यै नमः । चामुण्डायै नमः । श्री महाकाल्यै  
नमः । श्री महालक्ष्म्यै नमः । श्री महासरस्वत्यै नमः ॥

मित्राय नमः । रवये नमः । सूर्याय नमः । भानवे नमः ।  
खगाय नमः । पूष्णे नमः । हिरण्यगर्भाय नमः । मरीचये नमः ।  
आदित्याय नमः । सवित्रे नमः । अर्काय नमः । भास्कराय नमः ॥

श्री साम्बसदाशिवपञ्चायतन देवताभ्यो नमः, नामपूजा-  
स्समर्पयामि ॥

यत्पुरुषं व्यदधुः । कतिधा व्यकल्पयन् ।

मुखं किमस्य कौ बाहू । कावूरू पादवुच्येते ॥

श्री साम्बसदाशिव पञ्चायतन देवताभ्यो नमः, धूपमाघ्रापयामि ॥

ब्राह्मणोऽस्य मुखमासीत् । बाहू राजन्यः कृतः ।

ऊरू तदस्य यद्वैश्यः । पद्भ्यां शूद्रो अजायत ॥

श्री साम्बसदाशिवपञ्चायतन देवताभ्यो नमः, दीपं  
दर्शयामि ॥

धूपदीपानन्तरं आचमनीयं समर्पयामि । आचमनानन्तरं दिव्य  
परिमलपत्रपुष्पाणि समर्पयामि ॥

गायत्र्या भक्ष्य-भोज्य-फल-ताम्बूलादीन् सम्प्रोक्ष्य, सत्यं त्वर्तेन  
परिषिञ्चामि । (ऋतं त्वा सत्येन परिषिञ्चामि इति सायं) कामधेनो  
स्मरामि । (धेनुमुद्रां प्रदर्श्य ।) अमृतमस्तु । अमृतोपस्तरणमसि ।  
ओं प्राणाय स्वाहा ॥ ओं अपानाय स्वाहा ॥ ओं व्यानाय स्वाहा ॥  
ओं उदानाय स्वाहा ॥ ओं समानाय स्वाहा ॥ ओं ब्रह्मणे स्वाहा ॥

च॒न्द्रमा॑ मन॑सो जा॒तः । चक्षो॑स्सूर्यो॑ अजायत ।  
मुखा॑दिन्द्रश्चा॒ग्निश्च॑ । प्रा॒णाद्वा॒युरजा॑यत ॥

श्री साम्बसदाशिवपञ्चायतन देवताभ्यो नमः, यथा विहित नैवेद्यं निवेदयामि ॥ मध्ये मध्ये स्वादूदकं समर्पयामि । अ॒मृता॒पि॒धान॑मसि । उत्तरापोशनं समर्पयामि । हस्तप्रक्षालनं समर्पयामि । पादप्रक्षालनं समर्पयामि । पुनराचमनीयं समर्पयामि ॥

बा॒णरा॑वणचण्डीश नन्दिभृङ्गिरिटादयः ।  
महादे॒वप्र॑सादोऽयं सर्वे गृहणन्तु शाम्भवाः ॥  
शक्तिरुच्छिष्टचाण्डाली सोमसूर्याग्निलोचने ।  
महादे॒व्याः प्र॑सादोऽयं सर्वा गृहणन्तु मातरः ॥  
बलि॒र्विभी॑षणो भीष्मः कपिलो नारदोऽर्जुनः ।  
प्र॒ह्लादश्चा॒म्बरी॑षश्च हनूमच्छुकशौनकाः ।  
महा॒विष्णु॑प्रसादोऽयं सर्वे गृहणन्तु वैष्णवाः ॥  
घण्टाकर्णविरूपाक्ष कुम्भोदरमहोदराः ।  
विघ्ने॒श्वर॑प्रसादोऽयं सर्वे गृहणन्तु वैघ्नकाः ॥  
बलिहरणदेवताभ्यो नमः बलिं हरामि ॥

नाभ्या॑ आसीद॒न्तरि॑क्षम् । शी॒र्ष्णो द्यौस्सम॑वर्तत ।  
प॒द्भ्यां भूमि॑र्दिशश्श्रोत्रात् । तथा॑ लो॒काँ अ॑कल्पयन् ॥



श्री साम्बसदाशिवपञ्चायतन देवताभ्यो नमः, पूगीफल ताम्बूलं निवेदयामि ॥

सोमो वा एतस्य राज्यमादत्ते । यो राजा सन् राज्यो वा सोमेन यजते । देवसुवामेतानि हवीँषि भवन्ति । एतावन्तो वै देवानाँ सवाः । त एवास्मै सवान् प्रयच्छन्ति । त एनं पुनस्सुवन्ते राज्याय । देवसू राजा भवति ॥

वेदाहमेतं पुरुषं महान्तम् । आदित्यवर्णं तमसस्तु पारे । सर्वाणि रूपाणि विचित्य धीरः । नामानि कृत्वाभिवदन्, यदास्तै ॥

श्री साम्बसदाशिवपञ्चायतन देवताभ्यो नमः, वेदोक्तमङ्गल-नीराजनं दर्शयामि ॥

धाता पुरस्ताद्यमुदाजहार । शक्रः प्रविद्वान् प्रदिशश्चतस्रः । तमेवं विद्वानमृत इह भवति । नान्यः पन्था अयनाय विद्यते ॥

अस्मे रुद्रा मेहना पर्वतासो वृत्रहत्ये भरहूतौ सजोषाः । यः शंसते स्तुवते धायि पञ्च इन्द्रज्येष्ठा अस्माँ अवन्तु देवाः ॥

गौरीमिमाय सलिलानि तक्षत्येकपदी द्विपदी सा चतुष्पदी । अष्टापदी नवपदी बभूवुषी सहस्राक्षरा परमे व्योमन् ॥

गणानाँ त्वा गणपतिँ हवामहे कविं कवीनामुपमश्रवस्तमम् । ज्येष्ठराजं ब्रह्मणां ब्रह्मणस्पत आ नः शृण्वन्नूतिभिः सीद सादनम् ॥

तद्विष्णोः परमं पदं सदा पश्यन्ति सूरयः । दिवीव चक्षुरातत-  
म् ॥ तद् विप्रासो विपन्यवो जागृवां सः समिन्धते । विष्णोर्यत्परमं  
पदम् ॥

आसत्येन रजसा वर्तमानो निवेशयन्नमृतं मर्त्यं च ।  
हिरण्ययेन सविता रथेनाऽऽदेवो याति भुवना विपश्यन् ॥

राजाधिराजाय प्रसह्यसाहिने । नमो वयं वैश्रवणाय कुर्महे ।  
समे कामान्काम कामाय मह्यम् । कामेश्वरो वैश्रवणो ददातु । कुबेराय  
वैश्रवणाय । महाराजाय नमः ॥

पर्याप्त्या अनन्तरायाय सर्वस्तोमोति रात्र उत्तममहर्भवति  
सर्वस्याप्त्यै सर्वस्यजित्यै सर्वमेव तेनाप्नोति सर्वं जयति ॥

यो वेदादौ स्वरः प्रोक्तो वेदान्ते च प्रतिष्ठितः ।  
तस्य प्रकृतिलीनस्य यः परस्स महेश्वरः ॥

श्री साम्बसदाशिवपञ्चायतन देवताभ्यो नमः, वेदोक्त  
मन्त्रपुष्पं समर्पयामि ॥

यज्ञेन यज्ञमयजन्त देवाः । तानि धर्माणि प्रथमान्यासन् ।  
ते ह नाकं महिमानस्सचन्ते । यत्र पूर्वे साध्यास्सन्ति देवाः ॥

सद्योजा॑तं प्रपद्या॑मि सद्योजा॑ताय॒ वै नमो॑ नमः॑ ।

भवे॑भवे॑नाति॑भवे भवस्व॒ माम् । भवो॑द्भवाय॒ नमः॑ ॥

वाम॑देवाय॒ नमो॑ ज्ये॒ष्ठाय॒ नमश्चे॑ष्ठाय॒ नमो॑ रु॒द्राय॒ नमः॑  
काला॑य॒ नमः॑ कल॑विकरणा॒य नमो॑ बल॑विकरणा॒य नमो॑ बला॑य॒  
नमो॑ बल॑प्रमथना॒य नम॑स्सर्व॑भूतदमना॒य नमो॑ मनो॑न्मना॒य नमः॑ ॥

अ॒घोरे॑भ्योऽथ॒ घोरे॑भ्यो॒ घोर॑घोरतरेभ्यः ।

सर्वे॑भ्यस्सर्व॑शर्वे॑भ्यो॒ नम॑स्ते अस्तु रु॒द्ररूपे॑भ्यः ॥

तत्पुरु॑षाय विद्महे॑ महा॒देवाय॑ धीमहि ।

तन्नो॑ रु॒द्रः प्रचो॑दयात् ॥

ई॒शान॑स्सर्व॑विद्यानामीश्वर॑स्सर्व॑भूतानां॒ ब्रह्मा॑धिपतिर्ब्रह्म॒णोऽधि॑-  
पतिर्ब्रह्मा॑ शि॒वो मे॑ अस्तु सदाशि॒वोम् ॥

नमो॑ हिरण्यबा॒हवे॑ हिरण्यवर्णा॒य हिरण्य॑रूपाय॒ हिरण्य॑-  
पतये॑ऽम्बिकापतये॑ उमापतये॑ पशुपतये॑ नमो॑ नमः॑ ॥

ऋ॒तं स॒त्यं परं॑ ब्रह्म॒ पुरु॑षं कृष्ण॒पिङ्गल॑म् । उ॒र्ध्वरे॑तं वि॒रूपा॑क्षं  
वि॒श्वरू॑पाय॒ वै नमो॑ नमः॑ ॥ सर्वो॑ वै रु॒द्रस्तस्मै॑ रु॒द्राय॒ नमो॑ अस्तु ।  
पुरु॑षो वै रु॒द्रस्सन्म॒हो नमो॑ नमः॑ । वि॒श्वं भू॑तं भुव॑नं चि॒त्रं बहु॑धा जा॒तं

जायमानं च यत् । सर्वो ह्येष रुद्रस्तस्मै रुद्राय नमो अस्तु । कद्रुद्राय  
प्रचेतसे मीदुष्टमाय तव्यसे । वोचेम शन्तमँ हृदे । सर्वो ह्येष रुद्रस्तस्मै  
रुद्राय नमो अस्तु ॥

नमो देव्यै महादेव्यै शिवायै सततं नमः ।

नमः प्रकृत्यै भद्रायै नियताः प्रणताः स्म ताम् ॥

श्री साम्बसदाशिवपञ्चायतन देवताभ्यो नमः प्रदक्षिणनमस्कारान्  
समर्पयामि ॥

प्रसन्नार्घ्यं करिष्ये ॥

तत्पुरुषाय विद्महे महादेवाय धीमहि ।

तन्नो रुद्रः प्रचोदयात् ॥

कात्यायनाय विद्महे कन्यकुमारि धीमहि ।

तन्नो दुर्गिः प्रचोदयात् ॥

तत्पुरुषाय विद्महे वक्रतुण्डाय धीमहि ।

तन्नो दन्तिः प्रचोदयात् ॥

नारायणाय विद्महे वासुदेवाय धीमहि ।

तन्नो विष्णुः प्रचोदयात् ॥

महादेव्यै च विद्महे विष्णुपत्न्यै च धीमहि ।

तन्नो लक्ष्मीः प्रचोदयात् ॥

भास्कराय विद्महे महद्युतिकराय धीमहि ।

तन्नो आदित्यः प्रचोदयात् ॥

श्री साम्बसदाशिवपञ्चायतन देवताभ्यो नमः प्रसन्नार्घ्यं  
समर्पयामि ॥

### प्रार्थना

अनायासेन मरणं विना दैन्येन जीवनम् ।

देहि मे कृपया शम्भो त्वयि भक्तिमचञ्चलाम् ॥

ऋणरोगादि दारिद्र्यपापक्षुदपमृत्यवः ।

भयशोकमनस्तापाः नश्यन्तु मम सर्वदा ॥

नमो देवि महाविद्ये नमामि चरणौ तव ।

सदा ज्ञानप्रकाशं मे देहि सर्वार्थदे शिवे ॥

मनोरथान् प्रार्थयामि ॥

पुनः पूजां करिष्ये । छत्रं धारयामि । चामरे वीजयामि । गीतं  
श्रावयामि । नाट्यं दर्शयामि । वाद्यं श्रावयामि । अश्वमारोपयामि ।  
गजमारोपयामि । आन्दोलिकामारोपयामि । समस्त राजोपचार,  
देवोपचार पूजाः समर्पयामि ॥

यस्य स्मृत्या च नामोक्त्या तपः पूजा क्रियादिषु ।

न्यूनं सम्पूर्णतां याति सद्यो वन्दे तमच्युतम् ॥

मन्त्रहीनं क्रियाहीनं भक्तिहीनं महेश्वर ।  
यत्पूजितं मया देव परिपूर्णं तदस्तु मे ॥

अनेन मया कृत ध्यानावाहनादि पूजनेन भगवन्तः सर्वात्मकाः  
श्री साम्बसदाशिवपञ्चायतन देवताः सुप्रीताः सुप्रसन्नाः वरदाः  
भवन्तु ॥

पूजाकाले मध्ये मन्त्र-तन्त्र-स्वर-वर्ण-न्यूनातिरिक्त लोपदोष-  
प्रायाश्चित्तार्थं नामत्रय महामन्त्रजपं करिष्ये ॥ अच्युताय नमः ।  
अनन्ताय नमः । गोविन्दाय नमः । (त्रिवारम् ।) अच्युतानन्त-  
गोविन्देभ्यो नमः ॥

अयं मे हस्तो भगवानयं मे भगवत्तरः ।

अयं मे विश्वभेषजोयं शिवाभिमर्शनः ॥

इति प्रसादं स्वीकृत्य

कायेन वाचा मनसेन्द्रियैर्वा

बुद्ध्यात्मना वा प्रकृतेः स्वभावात् ।

करोमि यद्यत् सकलं परस्मै

महेश्वरायेति समर्पयामि ॥

अपराध सहस्राणि क्रियन्तेऽहर्निशं मया ।

दासोयमिति मां मत्वा क्षमस्व परमेश्वर ॥

॥ ओं तत्सत् ब्रह्मार्पणमस्तु ॥



## अनुबन्धः

॥ अभिषेकोपयुक्तः महानारायणोपनिषद्भागः ॥

ओं सह नाववतु । सह नौ भुनक्तु । सह वीर्यं करवावहै ।  
तेजस्वि नावधीतमस्तु मा विद्विषावहै ॥ ओं शान्तिः शान्तिः  
शान्तिः ॥

अणोरणीयान् महतो महीयानात्मा गुहायां निहितोऽस्य जन्तोः ।  
तमक्रतुं पश्यति वीतशोको धातुः प्रसादान्महिमानमीशम् । सप्त  
प्राणाः प्रभवन्ति तस्मात्सप्तार्चिषस्समिधस्सप्त जिह्वाः । सप्त इमे  
लोका येषु चरन्ति प्राणा गुहाशया-न्निहितास्सप्त सप्त । अतस्समुद्रा  
गिरयश्च सर्वेऽस्मात्स्यन्दन्ते सिन्धवस्सर्वरूपाः । अतश्च विश्वा  
ओषधयो रसाच्च येनैष भूतस्तिष्ठत्यन्तरात्मा । ब्रह्मा देवानां पदवीः  
कवीनामृषिर्विप्राणां महिषो मृगाणाम् । श्येनो गृध्राणां  
स्वधितिर्वनानां सोमः पवित्रमत्येति रेभन् । अजामेकां लोहित-  
शुक्लकृष्णां बह्वीं प्रजां जनयन्तीं सरूपाम् । अजो ह्येको  
जुषमाणोऽनुशेते जहात्येनां भुक्तभोगामजोऽन्यः । ह सशुचि-  
षद्वसुरन्तरिक्षसद्भोता वेदिषदतिथिर्दुरोणसत् । नृषद्वरसदृतसद्वयो-  
मसदब्जा गोजा ऋतजा अद्रिजा ऋतं बृहत् । घृतं मिमिक्षिरे घृतमस्य

योनिर्धृते श्रितो घृतमुवस्य धाम । अनुष्वधमावह मादयस्व  
 स्वाहाकृतं वृषभ वक्षि हव्यम् । समुद्रादूर्मिर्मधुमाँ उदारदुपाँ शुना  
 सममृतत्वमानद् । घृतस्य नाम गुह्यं यदस्ति जिह्वा देवानाममृतस्य  
 नाभिः । वयं नाम प्रब्रवामा घृतेनास्मिन्, यज्ञे धारयामा नमोभिः ।  
 उप ब्रह्मा शृणवच्छस्यमानं चतुश्शृङ्गोऽवमीद्वीर एतत् । चत्वारि शृङ्गा  
 त्रयो अस्य पादा द्वे शीर्षे सप्त हस्तासो अस्य । त्रिधा बद्धो वृषभो  
 रोरवीति महो देवो मर्त्याँ आविवेश । त्रिधा हितं पणिभिर्गुह्यमानं  
 गवि देवासो घृतमन्वविन्दन् । इन्द्र एकँ सूर्य एकं  
 जजानवेनादेकँ स्वधया निष्टतक्षुः ॥ यो देवानाँ प्रथमं  
 पुरस्ताद्विश्वधियो रुद्रो महर्षिः । हिरण्यगर्भं पश्यत जायमानँ सनो  
 देवश्शुभया स्मृत्या संयुनक्तु । यस्मात्परं नापरमस्ति किञ्चिद्यस्मा-  
 न्नाणीयो न ज्यायोऽस्ति कश्चित् । वृक्ष इव स्तब्धो दिवि तिष्ठत्येकस्ते-  
 नेदं पूर्णं पुरुषेण सर्वम् । न कर्मणा न प्रजया धनेन त्यागेनैके  
 अमृतत्वमानशुः । परेण नाकं निहितं गुहायां विभ्राजदेतद्यतयो  
 विशन्ति । वेदान्तविज्ञान सुनिश्चितार्थास्संन्यास-योगाद्यतयश्शुद्ध-  
 सत्त्वाः । ते ब्रह्मलोके तु परान्तकाले परामृता-त्परिमुच्यन्ति सर्वे ।  
 दहं विपापं परमेऽश्मभूतं यत्पुण्डरीकं पुरमध्यसँस्थम् । तत्रापि दहं  
 गगनं विशोकस्तस्मिन् यदन्तस्तदुपासितव्यम् । यो वेदादौ स्वरः

प्रोक्तो वेदान्ते च प्रतिष्ठितः । तस्य प्रकृतिलीनस्य यः परस्स  
महेश्वरः ।

सहस्रशीर्षं देवं विश्वाक्षं विश्वशम्भुवम् । विश्वं नारायणं  
देवमक्षरं परमं पदम् । विश्वतः परमान्नित्यं विश्वं नारायणं हरिम् ।  
विश्वमेवेदं पुरुषस्तद्विश्वमुपजीवति । पतिं विश्वस्यात्मेश्वरं शश्वतं  
शिवमच्युतम् । नारायणं महाज्ञेयं विश्वात्मानं परायणम् । नारायण  
परो ज्योतिरात्मा नारायणः परः । नारायण परं ब्रह्म तत्त्वं नारायणः  
परः । नारायण परो ध्याता ध्यानं नारायणः परः । यच्च  
किञ्चिज्जगत्सर्वं दृश्यते श्रूयतेऽपि वा । अन्तर्बहिश्च तत्सर्वं व्याप्य  
नारायणस्स्थितः । अनन्त-मव्ययं कविं समुद्रेऽन्तं विश्वशम्भुवम् ।  
पद्मकोश-प्रतीकाशं हृदयं चाप्यधोमुखम् । अधोनिष्ठ्या वितस्त्यान्ते  
नाभ्यामुपरि तिष्ठति । ज्वालमालाकुलं भाती विश्वस्यायतनं महत् ।  
सन्ततं शिलाभिस्तु लम्बत्याकोशसन्निभम् । तस्यान्ते सुषिरं सूक्ष्मं  
तस्मिन्सर्वं प्रतिष्ठितम् । तस्य मध्ये महानग्निर्विश्वार्चिर्विश्वतो मुखः ।  
सोऽग्रभुग्विभजन्तिष्ठन्नाहार मजरः कविः । तिर्यगूर्ध्वमधश्शायी  
रश्मयस्तस्य सन्तता । सन्तापयति स्वं देहमापाद तलमस्तगः । तस्य  
मध्ये वह्निशिखा अणीयोर्ध्वा व्यवस्थितः । नीलतोयदमध्यस्था-  
द्विद्युल्लेखेव भास्वरा । नीवारशूकवत्तन्वी पीता भास्वत्यणूपमा ।

तस्या॑शि॒खाया॑ म॒ध्ये प॒रमा॑त्मा व॒यव॑स्थितः । स ब्र॒ह्मा स शिव॑स्स  
हरि॒ स्सेन्द्र॑स्सोऽक्षरः प॒रम॑स्स्वराट् ॥

आ॒दि॒त्यो वा ए॒ष ए॒तन्म॑ण्डलं तप॑ति तत्र॒ता ऋच॑स्तदृ॒चा  
म॑ण्डलं स ऋ॒चां लो॒कोऽथ॑ य ए॒ष ए॒तस्मि॑न्मण्डलेऽर्चि॑र्दी॒प्यते॑ तानि  
सा॒मानि॑ स सा॒म्नां लो॒कोऽथ॑ य ए॒ष ए॒तस्मि॑न्मण्डलेऽर्चि॑षि  
पु॒रुष॑स्तानि यजूं॑ षि स यजु॑षा मण्डलं स यजु॑षां लो॒कस्सै॑षा त्र॒य्येव॑  
वि॒द्या तप॑ति य ए॒षोऽन्तरा॑दि॒त्ये हि॒र॒ण्य॑मयः पु॒रुषः॑ ॥

आ॒दि॒त्यो वै तेज॑ ओजो॒ बलं॑ यशश्चक्षुश्श्रोत्र॑मा॒त्मा मनो॑  
म॒न्युर्मनु॑र्मृत्युस्स॒त्यो मि॒त्रो वा॒युरा॑का॒शः प्रा॒णो लो॑कपालः कः किं  
कं तथ॑स॒त्यम॑न्नम॒मृतो॑ जी॒वो वि॒श्वः क॑तमस्स्वय॑म्भु ब्रह्मै॒तद॑मृत ए॒ष  
पु॒रुष॑ ए॒ष भू॒ताना॑मधिपतिर्ब्रह्म॑ण॒स्सायु॑ज्यं सलो॒कता॑मा॒प्नोत्ये॒तासा॑मे॒व  
दे॒वता॑नां सायु॑ज्यं सा॒र्घ्वा॑नां स॒मानलो॑कता॒माप्नो॑ति य ए॒वं  
वेदे॑त्युपनिषत् ॥

नि॒ध॒नप॑तये नमः । नि॒ध॒नप॑तान्तिकाय नमः । उ॒र्ध्वाय॑ नमः ।  
उ॒र्ध्वलि॑ङ्गाय नमः । हि॒र॒ण्य॑ाय नमः । हि॒र॒ण्यलि॑ङ्गाय नमः ।  
सुव॑र्णाय नमः । सुव॑र्णलिङ्गाय नमः । दि॒व्याय॑ नमः । दि॒व्यलि॑ङ्गाय  
नमः । भ॒वाय॑ नमः । भ॒वलि॑ङ्गाय नमः । श॒र्वाय॑ नमः । श॒र्वलि॑ङ्गाय  
नमः । शि॒वाय॑ नमः । शि॒वलि॑ङ्गाय नमः । ज्व॒लाय॑ नमः ।

ज्वललिङ्गाय नमः । आत्माय नमः । आत्मलिङ्गाय नमः । परमाय  
नमः । परमलिङ्गाय नमः । एतत्सोमस्य सूर्यस्य सर्वलिङ्गं  
स्थापयति पाणिमन्त्रं पवित्रम् ॥

सद्योजातं प्रपद्यामि सद्योजाताय वै नमो नमः । भवेभवेनातिभवे  
भवस्व माम् । भवोद्भवाय नमः ॥

वामदेवाय नमो ज्येष्ठाय नमश्चेष्ठाय नमो रुद्राय नमः  
कालाय नमः कलविकरणाय नमो बलविकरणाय नमो बलाय  
नमो बलप्रमथनाय नमस्सर्वभूतदमनाय नमो मनोन्मनाय नमः ॥

अघोरेभ्योऽथ घोरेभ्यो घोरघोरतरेभ्यः । सर्वेभ्यस्सर्वशर्वेभ्यो  
नमस्ते अस्तु रुद्ररूपेभ्यः ॥

तत्पुरुषाय विद्महे महादेवाय धीमहि । तन्नो रुद्रः प्रचोदयात् ॥

ईशानस्सर्वविद्यानामीश्वरस्सर्वभूतानां ब्रह्माऽधिपतिर्ब्रह्मणोऽधि-  
पतिर्ब्रह्मा शिवो मे अस्तु सदाशिवोम् ॥

नमो हिरण्यबाहवे हिरण्यवर्णाय हिरण्यरूपाय हिरण्य-  
पतयेऽम्बिकापतये उमापतये पशुपतये नमो नमः । ऋतं सत्यं परंब्रह्म  
पुरुषं कृष्णपिङ्गलम् । ऊर्ध्वरितं विरूपाक्षं विश्वरूपाय वै नमो नमः ।

सर्वो वै रुद्रस्तस्मै रुद्राय नमो अस्तु । पुरुषो वै रुद्रस्सन्महो नमो  
नमः । विश्वं भूतं भुवनं चित्रं बहुधा जातं जायमानं च यत् । सर्वो  
ह्येष रुद्रस्तस्मै रुद्राय नमो अस्तु । कद्रुद्राय प्रचेतसे मीढुष्टमाय  
तव्यसे । वोचेम शन्तमँ हृदे । सर्वो ह्येष रुद्रस्तस्मै रुद्राय नमो  
अस्तु ॥

यस्य वैकङ्कत्यग्निहोत्रहवणी भवति प्रत्येवास्याहुतय-  
स्तिष्ठन्त्यथो प्रतिष्ठित्यै ॥

सहनाववतु । सह नौ भुनक्तु । सह वीर्यं करवावहै । तेजस्वि  
नावधीतमस्तु मा विद्विषावहै ।

ओं शान्तिः शान्तिः शान्तिः ॥

### नीराजनमन्त्राः

त्र्यम्बकं यजामह इत्याह । मृत्योर्मुक्षीय माऽमृतादिति वा वै  
तदाह । उत्किरन्ति । भगस्य लीप्सन्ते । मूर्ते कृत्वा सजन्ति । यथा  
जनं यतेऽवसं करोति । तादृगेवतत् । एष ते रुद्र भाग इत्याह  
निरवत्यै । अप्रतीक्षमायन्ति । अपः परिषिञ्चति । रुद्रस्यान्तर्हित्यै ।  
प्र वा एतेऽस्माल्लोकाच्च्यवन्ते । ये त्र्यम्बकैश्चरन्ति । आदित्यं चरुं  
पुनरेत्य निर्वपति । इयं वा अदितिः । अस्यामेव प्रतितिष्ठन्ति ॥



ऐन्द्रा॑ग्नमु॒पसा॑दितम् । सर्वा॑भ्यो वा ए॒ष दे॒वता॑भ्यो जुहोति ।  
 योऽग्नि॑होत्रं जुहोति । यथा॒ खलु॒ वै धे॒नुं ती॒र्थे त॒र्पय॑ति । ए॒वम॑ग्निहो॒त्री  
 यज॑मानं तर्पयति । तृ॒प्यति॑ प्र॒जया॑ प॒शुभिः॑ । प्र सु॒वर्गं॑ लो॒कं जा॑नाति ।  
 पश्य॑ति पु॒त्रम् । पश्य॑ति पौ॒त्रम् । प्र प्र॒जया॑ प॒शुभिर्मि॑थुनैर्जायते ।  
 यस्यै॒वं वि॒दुषो॑ऽग्निहोत्रं जुह्वति । य उ॑ चैनदे॒वं वेद॑ ॥

वि॒राज॑मे॒व तैरा॑प्त्वा यज॑मानोऽव॒रुन्धे॑ । एका॑दश द॒श त  
 आल॑भ्यन्ते । एका॑दशाक्षरा त्रि॒ष्टुप् । त्रै॒ष्टुभाः॑ प॒शवः॑ । प॒शूने॒वाव॑रुन्धे ।  
 वैश्व॑दे॒वो वा अश्वः॑ । ना॒नादे॒वत्याः॑ प॒शवो॑ भवन्ति । अश्व॑स्य  
 सर्व॑त्वाय । ना॒नारू॒पा भव॑न्ति । तस्मा॑न्ना॒नारू॒पाः प॒शवः॑ । ब॒हुरू॒पा  
 भव॑न्ति । तस्मा॑द्ब॒हुरू॒पाः प॒शव॑स्समृद्ध्यै ॥

तं का॒ले का॒ल आ॑गते यजते । ब्र॒ह्मवा॑दिनो॑ वदन्ति । स त्वा  
 अध्व॑र्युस्स्यात् । यो यतो॑ य॒ज्ञं प्र॑युङ्क्ते । तदे॒नं प्र॑तिष्ठापयतीति ।  
 वाता॑द्वा अध्व॑र्युर्य॒ज्ञं प्र॑युङ्क्ते । दे॒वा गा॑तु विदो गा॒तुं वि॒त्वा  
 गा॒तुमि॑तेत्याह । यत॑ ए॒व य॒ज्ञं प्र॑युङ्क्ते । तदे॒नं प्र॑तिष्ठापयति ।  
 प्र॑तितिष्ठति प्र॒जया॑ प॒शुभि॑र्यजमानः ।

सा॒ङ्ग्रह॑ण्येष्ट्या॑ यजते । इ॒मां ज॒नता॑ सङ्गृ॒ह्णानी॑ति ।  
 द्वा॒दशा॑र॒त्नी र॒शना॑ भवति । द्वा॒दश॑मा॒सोऽसं॑वत्सरः । सं॒वत्सर॑-

मेवावरुन्धे । मौञ्जी भवति । ऊर्वै मुञ्जाः । ऊर्जमेवावरुन्धे । चित्रा  
नक्षत्रं भवति । चित्रं वा एतत्कर्म । यदश्वमेधस्समृद्ध्यै ॥

नर्यप्रजां मे गोपाय । अमृतत्वाय जीवसे । जातां जनिष्यमाणां  
च । अमृते सत्ये प्रतिष्ठिताम् । अथर्व पितुं मे गोपाय ।  
रसमन्नमिहायुषे । अदब्दा योऽशीततनो । अविषं नः पितुं कृणु ।  
शङ्खं स्य पशून्मे गोपाय । द्विपादो ये चतुष्पदः । अष्टाशफाश्च य  
इहाग्ने । ये चैकशफा आशुगाः । सप्रथसभां मे गोपाय । ये च  
सभ्यास्सभासदः । तानिन्द्रियावतः कुरु । सर्वमायुरुपासताम् । अ  
हे बुध्निय मन्त्रं मे गोपाय । यमृषयस्त्रै विदा विदुः । ऋचस्सामानि  
यजूंषि । सा हि श्रीरमृता सताम् ॥

ऋतं त्वा सत्येन परिषिञ्चामीति सायं परिषिञ्चति । सत्यं त्वर्तेन  
परिषिञ्चामीति प्रातः । अग्निर्वा ऋतम् । असावादित्यस्सत्यम् ।  
अग्निमेव तदादित्येन सायं परिषिञ्चति । अग्निनादित्यं प्रातस्सः ।  
यावदहोरात्रे भवतः । तावदस्य लोकस्य । नार्तिर्न रिष्टिः । नान्तो न  
पर्यन्तोऽस्ति । यस्यैवं विदुषोऽग्निहोत्रं जुह्वति । य उ चैनदेवं वेद ॥

तस्माद्वाजपेययाजी पूतो मेध्यो दक्षिण्यः । प्राडुद्द्रवति  
सोमग्रहैः । अमुमेव तैर्लोकमभिजयति । प्रत्यङ्स्सुराग्रहैः । इममेव

तैर्लो॒कम॒भिज॑यति । प्र॒ति॒ष्ठन्ति॑ सोम॒ग्रहैः॑ । याव॑दे॒व स॒त्यम् । तेन॑  
सू॒यते । वा॒जसृ॑द्भ्यस्सुरा॒ग्रहाम्॑ ह॒रन्ति । अ॒नृते॒नैव॑ वि॒शं॒ सँ सृ॑जति ।  
हि॒र॒ण्यपा॒त्रं म॒धोः॑ पू॒र्णं द॑दाति । म॒ध॒व्यो सा॒नीति॑ । ए॒क॒था ब्र॒ह्म॒ण  
उप॑हरति । ए॒क॒धैव॑ यज॒मान॒ आयु॑स्तेजो॑ दधाति ॥

ब॒हु॒ग्वै ब॒ह्व॒श्वायै॑ ब॒ह्व॒जावि॒कायै॑ । ब॒हु॒व्री॒हि य॒वायै॑ ब॒हु॒माष॒-  
ति॒लायै॑ । ब॒हु॒हि॒र॒ण्यायै॑ ब॒हु॒ह॒स्ति॒कायै॑ । ब॒हु॒दा॒स॒पू॒रु॒षायै॑ र॒यिम॑त्यै  
पु॒ष्टिम॑त्यै । ब॒हु॒रा॒य॒स्पो॒षायै॑ रा॒जाऽस्तु॑ ॥

### मन्त्रपुष्पम्

योऽपां॑ पु॒ष्पं वेद॑ । पु॒ष्प॒वान् प्र॒जावा॑न् प॒शुमा॑न् भवति । च॒न्द्रमा॑  
वा अ॒पां पु॒ष्पम् । पु॒ष्प॒वान् प्र॒जावा॑न् प॒शुमा॑न् भवति । य ए॒वं वेद॑ ।  
योऽपा॑मा॒यत॑नं वेद । आ॒यत॑नवान् भवति । अ॒ग्नि॒र्वा अ॒पा॒मा॒यत॑नम् ।  
आ॒यत॑नवान् भवति । योऽग्ने॑रा॒यत॑नं वेद । आ॒यत॑नवान् भवति ।  
आपो॑ वा अ॒ग्ने॒रा॒यत॑नम् । आ॒यत॑नवान् भवति । य ए॒वं वेद॑ ।  
योऽपा॑मा॒यत॑नं वेद । आ॒यत॑नवान् भवति । वा॒यु॒र्वा अ॒पा॒मा॒यत॑नम् ।  
आ॒यत॑नवान् भवति । यो वा॒यो॒रा॒यत॑नं वेद । आ॒यत॑नवान् भवति ।  
आपो॑ वै वा॒यो॒रा॒यत॑नम् । आ॒यत॑नवान् भवति । य ए॒वं वेद॑ ।  
योऽपा॑मा॒यत॑नं वेद । आ॒यत॑नवान् भवति । अ॒सौ वै तप॑न्न॒पा॒मा॒यत॑नम् ।

आ॒य॒त॒न॒वा॒न् भ॒व॒ति । योऽमु॒ष्य॒ त॒प॒त आ॒य॒त॒नं॒ वे॒द । आ॒य॒त॒न॒वा॒न्  
 भ॒व॒ति । आ॒पो वा अ॒मु॒ष्य॒ त॒प॒त आ॒य॒त॒नम् । आ॒य॒त॒न॒वा॒न् भ॒व॒ति ।  
 य ए॒वं वे॒द । योऽपा॒मा॒य॒त॒नं॒ वे॒द । आ॒य॒त॒न॒वा॒न् भ॒व॒ति । च॒न्द्र॒मा वा  
 अ॒पा॒मा॒य॒त॒नम् । आ॒य॒त॒न॒वा॒न् भ॒व॒ति । यश्च॒न्द्र॒म॒स आ॒य॒त॒नं॒ वे॒द ।  
 आ॒य॒त॒न॒वा॒न् भ॒व॒ति । आ॒पो वै च॒न्द्र॒म॒स आ॒य॒त॒नम् । आ॒य॒त॒न॒वा॒न्  
 भ॒व॒ति । य ए॒वं वे॒द । योऽपा॒मा॒य॒त॒नं॒ वे॒द । आ॒य॒त॒न॒वा॒न् भ॒व॒ति ।  
 नक्ष॑त्राणि वा अ॒पा॒मा॒य॒त॒नम् । आ॒य॒त॒न॒वा॒न् भ॒व॒ति । यो नक्ष॑त्राणा॒  
 मा॒य॒त॒नं॒ वे॒द । आ॒य॒त॒न॒वा॒न् भ॒व॒ति । आ॒पो वै नक्ष॑त्राणामा॒य॒त॒नम् ।  
 आ॒य॒त॒न॒वा॒न् भ॒व॒ति । य ए॒वं वे॒द । योऽपा॒मा॒य॒त॒नं॒ वे॒द । आ॒य॒त॒न॒वा॒न्  
 भ॒व॒ति । पर्ज॑न्यो वा अ॒पा॒मा॒य॒त॒नम् । आ॒य॒त॒न॒वा॒न् भ॒व॒ति । यः  
 पर्ज॑न्यस्या॒य॒त॒नं॒ वे॒द । आ॒य॒त॒न॒वा॒न् भ॒व॒ति । आ॒पो वै  
 पर्ज॑न्यस्याऽऽय॒त॒नम् । आ॒य॒त॒न॒वा॒न् भ॒व॒ति । य ए॒वं वे॒द । योऽपा॒  
 मा॒य॒त॒नं॒ वे॒द । आ॒य॒त॒न॒वा॒न् भ॒व॒ति । सं॒व॒त्स॒रो वा अ॒पा॒मा॒य॒त॒नम् ।  
 आ॒य॒त॒न॒वा॒न् भ॒व॒ति । यस्सं॒व॒त्स॒रस्या॒य॒त॒नं॒ वे॒द । आ॒य॒त॒न॒वा॒न्  
 भ॒व॒ति । आ॒पो वै सं॒व॒त्स॒रस्या॒य॒त॒नम् । आ॒य॒त॒न॒वा॒न् भ॒व॒ति । य ए॒वं  
 वे॒द । योऽप्सु॑ ना॒वं प्र॒ति॒ष्ठी॒तां॒ वे॒द । प्र॒त्ये॒व ति॒ष्ठ॒ति ॥

ओं शान्तिः॒ शान्तिः॒ शान्तिः॑ ॥

## श्री देवीसूक्तम्

ओं अ॒हं रु॒द्रेभि॒र्वसु॑भिश्च॒राम्य॒हमा॑दि॒त्यैरु॒त वि॒श्वदे॑वैः । अ॒हं  
 मि॒त्रावरु॑णो॒भा बि॑भर्म्य॒हमिन्द्रा॑ग्नी अ॒हम॒श्विनो॒भा ॥ अ॒हं सोम॑मा॒हनसं॑  
 बि॑भर्म्य॒हं त्वष्टा॑रमु॒त पू॒षणं॑ भगम् । अ॒हं द॑धामि द्रवि॑णं ह॒विष्मते॑  
 सु॒प्राव्ये (ए) ३ यज॑मानाय सु॒न्वते ॥ अ॒हं राष्ट्री॑ स॒ङ्गम॑नी वसू॒नां  
 चि॒कि॒तुषी॑ प्रथ॒मा य॒ज्ञिया॑नाम् । तां मा॑ दे॒वा व्य॑दधुः पु॒रुत्रा॑ भूरि॒स्थात्रां॑  
 भूर्या॑ वे॒शय॑न्तीम् ॥ मया॒ सो अन्न॑म॒त्ति यो वि॒पश्य॑ति यः प्रा॒णिति॑  
 य ईं शृ॑णोत्यु॒क्तम् । अ॒मन्त॒वो मां त उप॑ क्षि॒यन्ति॑ श्रु॒धिश्चु॑त श्रद्धि॒वं  
 ते॑ व॒दामि ॥ अ॒हमे॒व स्व॒यमि॒दं व॑दामि जुष्टं दे॒वेभि॑रु॒त मा॒नुषे॑भिः ।  
 यं का॒मये॒ तन्त॑मु॒ग्रं कृ॑णोमि तं ब्र॒ह्माणं॑ तमृ॒षिं तं सु॑मे॒धाम् ॥ अ॒हं  
 रु॒द्राय॑ धनु॒रात॑नोमि ब्र॒ह्मद्वि॑षे शर॒वे ह॑न्त॒वा उ । अ॒हं जना॑य स॒मदं॑  
 कृ॑णोम्य॒हं द्यावा॑ पृथि॒वी आ॒वि॒वेश ॥ अ॒हं सु॒वे पि॒तर॑मस्य मूर्ध॒न्मम॑  
 योनि॑र॒प्स्व (अ) १ न्तः॑ स॒मुद्रे॑ । ततो॒ वि॒ति॒ष्ठे भु॒वनानु॑ वि॒श्वो॒तामूं द्यां॑  
 वर्ष्म॑णोप स्पृशामि ॥ अ॒हमे॒व वा॒त इ॒व प्र॒वा॒म्यार॑भमाणा भु॒वनानि॑  
 वि॒श्वा । प॒रो दि॒वा प॒र ए॒ना पृथि॒व्यैता॑वती म॒हिना॑ सम्ब॒भूव ॥

ओं शान्तिः॑ शान्तिः॑ शान्तिः॑ ॥

## भाग्यसूक्तम्

प्रा॒तर॒ग्निं प्रा॒तरि॒न्द्रं ह॒वाम॑हे प्रा॒तर्मि॒त्रा वरु॑णा प्रा॒तर॒श्विना॑ ।  
 प्रा॒तर्भ॑गं पू॒षणं ब्र॒ह्मण॑स्पतिं प्रा॒तस्सोम॑मु॒त रु॒द्रं हु॒वेम ॥ प्रा॒तर्जि॑तं  
 भ॒गमु॒ग्रं हु॒वेम व॒यं पु॒त्रमदि॑ते॒र्यो वि॒ध॒र्ता । आ॒ध्रश्चि॒द्वं म॒न्यमा॑न॒-  
 स्तुर॑श्चि॒द्राजा॑ चि॒द्वं भ॒गं भ॒क्षीत्या॑ह ॥ भ॒ग प्र॒णेत॑र्भ॒ग स॒त्यरा॑धो भ॒गेमां  
 धिय॑मु॒दव॑द॒न्नः । भ॒गप्र॒णो ज॒नय॑ गो॒भिरश्चै॒र्भ॒गप्र॑नृभिर्नृ॒वन्त॑स्स्याम ॥  
 उ॒तेदानीं॑ भ॒गव॑न्त॒स्स्यामो॑त प्र॒पित्व॑ उ॒त म॒ध्ये अ॒ह्नाम् । उ॒तोदि॑ता  
 म॒घव॑न्सूर्य॒स्य व॒यं दे॒वाना॑गं सु॒मतौ स्या॑म ॥ भ॒ग ए॒व भ॒गवा॑गं अ॒स्तु  
 दे॒वास्तेन॑ व॒यं भ॒गव॑न्त॒स्स्याम । तं त्वा॑ भ॒ग सर्व॑ इ॒ज्जो॑हवीमि॒ सनो॑  
 भ॒ग पुर॑ ए॒ता भ॒वेह ॥ स॒मध्व॑रायोष॒सोऽन॑मन्त दधि॒क्रावे॑व शुच॒ये  
 प॒दाय॑ । अ॒र्वाची॑नं व॒सुवि॑दं भ॒गन्नो॑ रथमि॒वाश्वा॑ वा॒जिन॑ आव॒हन्तु ॥  
 अ॒श्वाव॑ती॒र्गोम॑तीर्न उ॒षासो॑ वी॒रव॑ती॒स्सद॑मुच्छ॒न्तु भ॒द्राः । घृ॒तं दु॒हाना॑  
 वि॒श्वतः॑ प्र॒पीना॑यू॒यं पा॑त स्व॒स्तिभि॑स्सदा॒ नः ॥ यो मा॑ऽग्ने भा॒गिन॑गं  
 स॒न्तम॑थाभा॒गं चि॒कीर्ष॑ति । अ॒भा॒गम॑ग्ने तं कुरु॒ माम॑ग्ने भा॒गिन॑  
 कुरु ॥

ओं शान्तिः॑ शान्तिः॑ शान्तिः॑ ॥



## श्री ललिताष्टोत्तरशतनामावलि:

ओं ॥ भूरूपसकलाधारायै नमः। बीजौषध्यन्नरूपिण्यै नमः।  
जरायुजाण्डजोद्भिज्जस्वेदजादिशरीरिण्यै नमः। क्षेत्ररूपायै नमः।  
तीर्थरूपायै नमः। गिरिकाननरूपिण्यै नमः। जलरूपाखिलाप्यायायै  
नमः। तेजःपुञ्जस्वरूपिण्यै नमः। जगत्प्रकाशिकायै नमः। अज्ञान-  
तमोहद्भानुरूपिण्यै नमः। वायुरूपायै नमः। अखिलव्याप्तायै नमः।  
उत्पत्त्यादिविधायिन्यै नमः। नभोरूपायै नमः। इन्दुसूर्यादिज्योति-  
र्भूतावकाशदायै नमः। घ्राणरूपायै नमः। गन्धरूपायै नमः। गन्ध-  
ग्रहणकारिण्यै नमः। रसनायै नमः। रसरूपायै नमः। रसग्रहणकारिण्यै  
नमः। चक्षूरूपायै नमः। रूपरूपायै नमः। रूपग्रहणकारिण्यै नमः।  
त्वग्रूपायै नमः। स्पर्शरूपायै नमः। स्पर्शग्रहणकारिण्यै नमः। श्रोत्र-  
रूपायै नमः। शब्दरूपायै नमः। शब्दग्रहणकारिण्यै नमः। वागिन्द्रिय-  
स्वरूपायै नमः। वाचावृत्तिप्रदायिन्यै नमः। पाणीन्द्रियस्वरूपायै नमः।  
क्रियावृत्तिप्रदायिन्यै नमः। पादेन्द्रियस्वरूपायै नमः। गतिवृत्तिप्रदायिन्यै  
नमः। पाख्विन्द्रियस्वरूपायै नमः। विसर्गार्थैककारिण्यै नमः।  
रहस्येन्द्रियरूपायै नमः। विषयानन्ददायिन्यै नमः। मनोरूपायै नमः।  
सङ्कल्पविकल्पादिस्वरूपिण्यै नमः। सर्वोपलब्धिहेतवे नमः। बुद्धि-  
निश्चयरूपिण्यै नमः। अहङ्कारस्वरूपायै नमः। अहङ्कर्तव्यवृत्तिदायै  
नमः। चेतनाचित्तरूपायै नमः। सर्वचैतन्यदायिन्यै नमः। गुणवैषम्य-  
रूपाढ्यमहत्तत्त्वाभिमानिन्यै नमः। गुणसाम्याव्यक्तमायामूलप्रकृति-  
सज्जिकायै नमः। पञ्चीकृतमहाभूतसूक्ष्मभूतस्वरूपिण्यै नमः। विद्याऽ-  
विद्यात्मिकायै नमः। मायाबन्धमोचनकारिण्यै नमः। ईश्वरेच्छाराग-  
रूपायै नमः। प्रकृतिक्षोभकारिण्यै नमः। कालशक्त्यै नमः। काल-  
रूपायै नमः। नियत्यादिनियामिकायै नमः। धूमादिपञ्चव्योमाख्यायै

नमः। यन्त्रमन्त्रकलात्मिकायै नमः। ब्रह्मरूपायै नमः। विष्णुरूपायै नमः। रुद्ररूपायै नमः। महेश्वर्यै नमः। सदाशिवस्वरूपायै नमः। सर्वजीवमय्यै नमः। शिवायै नमः। श्रीवाणीलक्ष्म्युमारूपायै नमः। सदाख्यायै नमः। चित्कलात्मिकायै नमः। प्राज्ञतैजसविश्वाख्य-  
विराट्सूत्रेश्वरात्मिकायै नमः। स्थूलदेहस्वरूपायै नमः। सूक्ष्मदेह-  
स्वरूपिण्यै नमः। वाच्यवाचकरूपायै नमः। ज्ञानज्ञेयस्वरूपिण्यै नमः।  
कार्यकारणरूपायै नमः। तत्तत्त्वाधिदेवतायै नमः। दशनादस्वरूपायै नमः।  
नाडीरूपाढ्यकुण्डल्यै नमः। अकारादिक्षकारान्तवैखरी-  
वाक्स्वरूपिण्यै नमः। वेदवेदाङ्गरूपायै नमः। सूत्रशास्त्रादिरूपिण्यै नमः।  
पुराणरूपायै नमः। सद्धर्मशास्त्ररूपायै नमः। परात्परस्यै नमः।  
आयुर्वेदस्वरूपायै नमः। धनुर्वेदस्वरूपिण्यै नमः। गान्धर्वविद्यारूपायै नमः।  
अर्थशास्त्रादिरूपिण्यै नमः। चतुष्पष्टिकलारूपायै नमः।  
निगमागमरूपिण्यै नमः। काव्येतिहासरूपायै नमः। गानविद्यादि-  
रूपिण्यै नमः। पदवाक्यस्वरूपायै नमः। सर्वभाषास्वरूपिण्यै नमः।  
पदवाक्यस्फोटरूपायै नमः। ज्ञानज्ञेयक्रियात्मिकायै नमः। सर्वतन्त्र-  
मय्यै नमः। सर्वयन्त्रतन्त्रादिरूपिण्यै नमः। वेदमात्रे नमः। ललितायै नमः।  
महाव्याहृतिरूपिण्यै नमः। अव्याकृतपदानाद्यचिन्त्यशक्त्यै नमः।  
तमोमय्यै नमः। परस्मैज्योतिषे नमः। परब्रह्मसाक्षात्कार-  
स्वरूपिण्यै नमः। परब्रह्ममय्यै नमः। सत्यासत्यज्ञानसुधात्मिकायै नमः॥

## श्री गणपति-अष्टोत्तरशतनामावलि:

ओं ॥ विघ्नेश्वराय नमः। विघ्नराजाय नमः। गौरीपुत्राय नमः।  
 विनायकाय नमः। स्कन्दाग्रजाय नमः। अव्ययाय नमः। पूताय नमः।  
 गणाध्यक्षाय नमः। द्विजप्रियाय नमः। अग्निगर्भाय नमः। इन्द्रश्रीप्रदाय  
 नमः। वाणीप्रदाय नमः। सर्वसिद्धिप्रदाय नमः। शर्वतनयाय नमः।  
 शर्वरीप्रियाय नमः। सर्वात्मकाय नमः। सृष्टिकर्त्रे नमः। देवानी-  
 कार्चिताय नमः। शिवाय नमः। शुद्धबुद्धिप्रदाय नमः। शान्ताय नमः।  
 ब्रह्मचारिणे नमः। गजाननाय नमः। द्वैमातुराय नमः। मुनिस्तुत्याय  
 नमः। भक्तविघ्नविनाशिने नमः। एकदन्ताय नमः। चतुर्बाहवे नमः।  
 चतुराय नमः। शक्तिसंयुताय नमः। लम्बोदराय नमः। शूर्पकर्णाय  
 नमः। हेरम्बाय नमः। ब्रह्मवित्तमाय नमः। कालाय नमः। गृहपतये  
 नमः। कामिने नमः। सोमसूर्याग्निलोचनाय नमः। पाशाङ्कुशधराय  
 नमः। चण्डाय नमः। गुणातीताय नमः। निरञ्जनाय नमः। अकल्मषाय  
 नमः। स्वयंसिद्धाय नमः। सिद्धार्चितपदाम्बुजाय नमः। बीजापूरकराय  
 नमः। अव्यक्ताय नमः। वरदाय नमः। शाश्वताय नमः। कवये नमः।  
 विद्वत्तमाय नमः। वीतभयाय नमः। गदाचक्रेक्षुचापधृते नमः।  
 उत्पलाब्जकराय नमः। श्रीशाय नमः। श्रीपतये नमः। स्तुतिहर्षिताय  
 नमः। कुलाद्रिभेत्रे नमः। जटिलाय नमः। चन्द्रचूडाय नमः। महेश्वराय  
 नमः। नागयज्ञोपवीतिने नमः। श्रीकण्ठाय नमः। नागार्चिताय नमः।  
 व्रतिने नमः। स्थूलकण्ठाय नमः। त्रयीकर्त्रे नमः। सामघोषप्रियाय  
 नमः। परस्मै नमः। स्तूलदन्ताय नमः। अग्रण्यै नमः। धीराय नमः।  
 ग्रामण्यै नमः। गणेशाय नमः। स्थिराय नमः। सुवृद्धये नमः। सुभगाय  
 नमः। शूराय नमः। वागीशाय नमः। सिद्धिदायकाय नमः।

दूर्वाबिल्वप्रिन्नाय नमः। कान्ताय नमः। पापहारिणे नमः। समाश्रिताय नमः। आश्रितश्रीप्रदाय नमः। सौम्याय नमः। भक्तकाङ्क्षितदायकाय नमः। सिन्दूरारुणविग्रहाय नमः। अच्युताय नमः। ऐक्ष्वाम्बोधि-  
मध्यस्थाय नमः। केवलाय नमः। सिद्धाय नमः। सच्चिदानन्दविग्रहाय नमः। ज्ञानिने नमः। मायायुताय नमः। अदम्भाय नमः। ब्रह्मिष्ठाय नमः। भयवर्जिताय नमः। समस्तजगदाधाराय नमः। व्योममूर्तये नमः।  
अमूर्तिमते नमः। पार्वतीशङ्करोत्सङ्गखेलनोत्सुकमानसाय नमः। समस्तजगदात्मने नमः। वरदाय नमः। आखुवाहनाय नमः। हृष्टचित्ताय नमः। सर्वात्मने नमः। सर्वसिद्धिप्रदायकाय नमः॥

### श्री कृष्णाष्टोत्तरशतनामावलिः

ओं ॥ श्रीकृष्णाय नमः। कमलानाथाय नमः। वासुदेवाय नमः। सनातनाय नमः। वसुदेवात्मजाय नमः। पुण्याय नमः। लीलामानुष-  
विग्रहाय नमः। श्रीवत्सकौस्तुभधराय नमः। यशोदावत्सलाय नमः। हरये नमः। चतुर्भुजात्तचक्रासिगदाशङ्खाद्युदायुधाय नमः। देवकी-  
नन्दनाय नमः। श्रीशाय नमः। नन्दगोपप्रियात्मजाय नमः। यमुनावेग-  
संहारिणे नमः। बलभद्रप्रियानुजाय नमः। पूतनाजीवितहराय नमः। शकटासुरभञ्जनाय नमः। नन्दव्रजजनानन्दिने नमः। सच्चिदानन्द-  
विग्रहाय नमः। नवनीतविलिप्ताङ्गाय नमः। नवनीतनटाय नमः। अनघाय नमः। नवनीतनवाहारिणे नमः। मुचुकुन्दप्रसादकाय नमः।  
षोडशस्त्रीसहस्रेशाय नमः। त्रिभङ्गिने नमः। मधुराकृतये नमः। शुकवागमृताब्धीन्दवे नमः। गोविन्दाय नमः। गोविदांपतये नमः।  
वत्सवाटीचराय नमः। अनन्ताय नमः। धेनुकासुरभञ्जनाय नमः। तृणीकृत तृणावर्ताय नमः। यमलार्जुनभञ्जनाय नमः। उत्तानतालभेत्त्रे

नमः। तमालश्यामलाकृतये नमः। गोपगोपीश्वराय नमः। योगिने नमः।  
 कोटिसूर्यसमप्रभाय नमः। इलापतये नमः। परस्मैज्योतिषे नमः।  
 यादवेन्द्राय नमः। यदूद्वहाय नमः। वनमालिने नमः। पीतवाससे नमः।  
 पारिजातापहारकाय नमः। गोवर्धनाचलोद्धर्त्रे नमः। गोपालाय नमः।  
 सर्वपालकाय नमः। अजाय नमः। निरञ्जनाय नमः। कामजनकाय  
 नमः। कञ्जलोचनाय नमः। मधुघ्ने नमः। मधुरानाथाय नमः। द्वारका-  
 नायकाय नमः। बलिने नमः। बृन्दावनान्तसञ्चारिणे नमः। तुलसी-  
 दामभूषणाय नमः। स्यमन्तकमणेर्हर्त्रे नमः। नरनारायणात्मकाय नमः।  
 कुब्जाकृष्णाम्बरधराय नमः। मायिने नमः। परमपूरुषाय नमः।  
 मुष्टिकासुरचाणूरमल्लयुद्धविशारदाय नमः। संसारवैरिणे नमः।  
 कंसारये नमः। मुरारये नमः। नरकान्तकाय नमः। अनादिब्रह्मचारिणे  
 नमः। कृष्णाव्यसनकर्षकाय नमः। शिशुपालशिरश्छेत्रे नमः।  
 दुर्योधनकुलान्तकाय नमः। विदुराक्रूरवरदाय नमः। विश्वरूपप्रदर्श-  
 काय नमः। सत्यवाचे नमः। सत्यसङ्कल्पाय नमः। सत्यभामारताय  
 नमः। जयिने नमः। सुभद्रापूर्वजाय नमः। जिष्णवे नमः। भीष्म-  
 मुक्तिप्रदायकाय नमः। जगद्गुरवे नमः। जगन्नाथाय नमः। वेणुनाद-  
 विशारदाय नमः। वृषभासुरविध्वंसिने नमः। बाणासुरकरान्तकाय  
 नमः। युधिष्ठिरप्रतिष्ठात्रे नमः। बर्हिबर्हावतंसकाय नमः। पार्थसारथ्ये  
 नमः। अव्यक्तगीतामृतमहोदधये नमः। कालीयफणिमाणिक्यरञ्जित-  
 श्रीपदाम्बुजाय नमः। दामोदराय नमः। यज्ञभोक्त्रे नमः। दानवेन्द्र-  
 विनाशनाय नमः। नारायणाय नमः। परस्मै ब्रह्मणे नमः। पन्नगाशन-  
 वाहनाय नमः। जलक्रीडासमासक्तगोपीवस्त्रापहारकाय नमः। पुण्य-  
 श्लोकाय नमः। तीर्थकराय नमः। वेदवेद्याय नमः। दयानिधये नमः।  
 सर्वतीर्थात्मकाय नमः। सर्वग्रहरूपिणे नमः। परात्परस्मै नमः।

## श्री लक्ष्म्यष्टोत्तरशतनामावलि:

ओं ॥ प्रकृत्यै नमः। विकृत्यै नमः। विद्यायै नमः। सर्वभूतहित-  
 प्रदायै नमः। श्रद्धायै नमः। विभूत्यै नमः। सुरभ्यै नमः। परमात्मिकायै  
 नमः। वाचे नमः। पद्मालयायै नमः। पद्मायै नमः। शुचये नमः। स्वाहा  
 नमः। स्वधा नमः। सुधायै नमः। धन्यायै नमः। हिरण्मय्यै नमः।  
 लक्ष्म्यै नमः। नित्यपुष्टायै नमः। विभावर्यै नमः। अदित्यै नमः। दित्यै  
 नमः। दीप्तायै नमः। वसुधायै नमः। वसुधारिण्यै नमः। कमलायै  
 नमः। कान्तायै नमः। कामाक्ष्यै नमः। क्रोधसम्भवायै नमः। अनुग्रह-  
 पदायै नमः। बुद्ध्यै नमः। अनघायै नमः। हरिवल्लभायै नमः।  
 अशोकायै नमः। अमृतायै नमः। दीप्तायै नमः। लोकशोकविनाशिन्यै  
 नमः। धर्मनिलयायै नमः। करुणायै नमः। लोकमात्रे नमः। पद्मप्रियायै  
 नमः। पद्महस्तायै नमः। पद्माक्ष्यै नमः। पद्मसुन्दर्यै नमः। पद्मोद्भवायै  
 नमः। पद्ममुख्यै नमः। पद्मनाभप्रियायै नमः। रमायै नमः। पद्ममाला-  
 धरायै नमः। देव्यै नमः। पद्मिन्यै नमः। पद्मगन्धिन्यै नमः। पुण्यगन्धायै  
 नमः। सुप्रसन्नायै नमः। प्रसादाभिमुख्यै नमः। प्रभायै नमः। चन्द्र-  
 वदनायै नमः। चन्द्रायै नमः। चन्द्रसहोदर्यै नमः। चतुर्भुजायै नमः।  
 चन्द्ररूपायै नमः। इन्दिरायै नमः। इन्दुशीतलायै नमः। आह्लादजनन्यै  
 नमः। पुष्ट्यै नमः। शिवायै नमः। शिवकर्यै नमः। सत्यै नमः।  
 विमलायै नमः। विश्वजनन्यै नमः। तुष्ट्यै नमः। दारिद्र्यनाशिन्यै नमः।  
 पीतपुष्करिण्यै नमः। शान्तायै नमः। शुक्लमाल्याम्बरायै नमः। श्रियै  
 नमः। भास्कर्यै नमः। बिल्वनिलयायै नमः। वरारोहायै नमः।  
 यशस्विन्यै नमः। वसुन्धरायै नमः। उदाराङ्गायै नमः। हरिण्यै नमः।  
 हेममालिन्यै नमः। धनधान्यकर्यै नमः। सिद्ध्यै नमः। स्रैणसौम्यायै



नमः। शुभप्रदायै नमः। नृपवेश्मगतानन्दायै नमः। वरलक्ष्म्यै नमः।  
 वसुप्रदायै नमः। शुभायै नमः। हिरण्यप्राकारायै नमः। समुद्रतनयायै  
 नमः। जयायै नमः। मङ्गलायै देव्यै नमः। विष्णुवक्षस्थलस्थितायै  
 नमः। विष्णुपत्न्यै नमः। प्रसन्नाक्ष्यै नमः। नारायणसमाश्रितायै नमः।  
 दारिद्र्यध्वंसिन्यै नमः। देव्यै नमः। सर्वोपद्रववारिण्यै नमः। नवदुर्गायै  
 नमः। महाकाल्यै नमः। ब्रह्मविष्णुशिवात्मिकायै नमः। त्रिकालज्ञान-  
 सम्पन्नायै नमः। भुवनेश्वर्यै नमः॥

### श्री सूर्याष्टोत्तरशतनामावलिः

ओं ॥ सूर्याय नमः। अर्यम्णे नमः। भगाय नमः। त्वष्ट्रे नमः।  
 पूष्णे नमः। अर्काय नमः। सवित्रे नमः। रवये नमः। गभस्तिमते नमः।  
 अजाय नमः। कालाय नमः। मृत्यवे नमः। धात्रे नमः। प्रभाकराय  
 नमः। पृथिव्यै नमः। अद्भ्यो नमः। तेजसे नमः। खाय नमः। वायवे  
 नमः। परायणाय नमः। सोमाय नमः। बृहस्पतये नमः। शुक्राय नमः।  
 बुधाय नमः। अङ्गारकाय नमः। इन्द्राय नमः। विवस्वते नमः।  
 दीप्तांशवे नमः। शुचये नमः। शौरये नमः। शनैश्चराय नमः। ब्रह्मणे  
 नमः। विष्णावे नमः। रुद्राय नमः। स्कन्दाय नमः। वरुणाय नमः।  
 यमाय नमः। वैद्युताय नमः। जाठरायाग्नये नमः। ऐश्वर्याय नमः।  
 तेजसांपतये नमः। धर्मध्वजाय नमः। वेदकर्त्रे नमः। वेदाङ्गाय नमः।  
 वेदवाहनाय नमः। कृताय नमः। त्रेताय नमः। द्वापराय नमः। कलये  
 सर्वमलाश्रयाय नमः। कलायै नमः। काष्ठायै नमः। मुहूर्तेभ्यो नमः।  
 क्षपायै नमः। यामाय नमः। क्षणाय नमः। संवत्सरकरायाश्चत्थाय  
 नमः। कालचक्राय विभावसवे नमः। पुरुषाय नमः। शाश्वताय नमः।  
 योगिने नमः। व्यक्ताव्यक्ताय नमः। सनातनाय नमः। कालाध्यक्षाय



नमः। प्रजाध्यक्षाय नमः। विश्वकर्मणे नमः। तमोनुदाय नमः। वरुणाय  
 नमः। सागराय नमः। अंशाय नमः। जीमूताय नमः। जीवनाय नमः।  
 अरिघ्ने नमः। भूताश्रयाय नमः। भूतपतये नमः। सर्वलोकनमस्कृताय  
 नमः। स्रष्ट्रे नमः। संवर्तकाय वह्नये नमः। सर्वस्यादये नमः।  
 अलोलुपाय नमः। अनन्ताय नमः। कपिलाय नमः। भानवे नमः।  
 कामदाय नमः। सर्वतोमुखाय नमः। जयाय नमः। विशालाय नमः।  
 वरदाय नमः। सर्वधातुनिषेवित्रे नमः। मनस्सुपर्णाय नमः। भूतादये  
 नमः। शीघ्रगाय नमः। प्राणधारणाय नमः। धन्वन्तरये नमः। धूमकेतवे  
 नमः। आदिदेवायादितेस्सुताय नमः। द्वादशात्मने नमः। अरविन्दाक्षाय  
 नमः। पित्रेमात्रे पितामहाय नमः। स्वर्गद्वाराय प्रजाद्वाराय नमः।  
 मोक्षद्वाराय त्रिविष्टपाय नमः। देहकर्त्रे नमः। प्रशान्तात्मने नमः।  
 विश्वात्मने नमः। विश्वतोमुखाय नमः। चराचरात्मने नमः। सूक्ष्मात्मने  
 नमः। मैत्रेयाय नमः। करुणान्विताय नमः॥



## लघु-पूजा-पद्धतिः

आचमनम्

प्रार्थना

गुरुर्ब्रह्मा गुरुर्विष्णुः गुरुर्देवो महेश्वरः ।  
गुरुस्साक्षात् परंब्रह्म तस्मै श्री गुरवे नमः ॥  
शुक्लाम्बरधरं विष्णुं शशिवर्णं चतुर्भुजम् ।  
प्रसन्नवदनं ध्यायेत् सर्वविघ्नोपशान्तये ॥

घण्टानादः

आगमार्थं तु देवानां गमनार्थं तु रक्षसाम् ।  
कुर्वे घण्टारवं तत्र देवताह्वानलाञ्छनम् ॥

आसनविधिः

अपसर्पन्तु ते भूता ये भूता भूमिसंस्थिताः ।  
ये भूता विघ्नकर्तारः ते नश्यन्तु शिवाज्ञया ॥  
अपक्रामन्तु भूतानि पिशाचास्सर्वतोमुखम् ।  
सर्वेषामविरोधेन पूजाकर्म समारभे ॥  
पृथ्वि त्वया धृता लोका देवि त्वं विष्णुना धृता ।  
त्वं च धारय मां देवि पवित्रं कुरु चासनम् ॥

प्राणायामः

प्रणवस्य परब्रह्म ऋषिः, परमात्मा देवता, दैवी गायत्री छन्दः,  
प्राणायामे विनियोगः।

ओं भूः । ओं भुवः । ओगं सुवः । ओं महः । ओं जनः । ओं  
तपः । ओगं सत्यम् । ओं तत्सवितुर्वरेण्यं भर्गो देवस्य धीमहि ।  
धियो यो नः प्रचोदयात् ॥ ओमापोज्योतीरसोऽमृतं ब्रह्म भूर्भुव-  
स्सुवरोम् ॥

सङ्कल्पः

मम-उपात्त-समस्त-दुरित-क्षय-द्वारा श्री परमेश्वर-प्रीत्यर्थं,  
अस्माकं सहकुटुंबानां क्षेम-स्थैर्य-वीर्य-विजय-अभय-आनन्द-आयुः-  
आरोग्य-ऐश्वर्य-अभिवृद्ध्यर्थं, धर्म-अर्थ-काम-मोक्ष चतुर्विधफल-  
पुरुषार्थ सिद्ध्यर्थं, श्री साम्बसदाशिवपञ्चायतन देवता-प्रसाद-  
सिद्ध्यर्थं यावच्छक्ति-ध्यान-आवाहनादि षोडशोपचार-पूजां करिष्ये।

कलशार्चनम्

कलशं गन्ध-अक्षत-पत्र-पुष्पैः अभ्यर्च्य, कलशं स्पृष्ट्वा,  
कलशस्य मुखे विष्णुः कण्ठे रुद्रस्समाश्रितः ।  
मूले तत्र स्थितो ब्रह्मा मध्ये मातृगणास्मृताः ॥  
कुक्षो तु सागरास्सर्वे सप्तद्वीपा वसुन्धरा ।  
ऋग्वेदोऽथ यजुर्वेदः सामवेदो ह्यथर्वणः ॥  
अङ्गैश्च सहितास्सर्वे कलशाम्बुसमाश्रिताः ।  
आयान्तु देवपूजार्थं दुरितक्षयकारकाः ॥  
सर्वे समुद्रास्सरितस्तीर्थानि जलदा नदाः ।  
गङ्गे च यमुने चैव गोदावरि सरस्वति ।  
नर्मदे सिन्धु कावेरि जलेऽस्मिन् सन्निधिं कुरु ॥

## शङ्खपूजा

कलशोदकेन शङ्खं, प्रक्षाल्य, गायत्र्या शङ्खमापूर्य, शङ्खं गन्ध-  
अक्षत-पत्र-पुष्पैः अभ्यर्च्य, शङ्खं स्पृष्ट्वा—

शङ्खं चन्द्रार्कदैवत्यं वारुणं चाधिदैवतम् ।

पृष्टे प्रजापतिस्तत्र अग्रे गङ्गा सरस्वती ॥

त्रैलोक्ये यानि तीर्थानि वासुदेवस्य चाज्ञया ।

शङ्खे तिष्ठन्ति विप्रेन्द्र तस्मात् शङ्खं प्रपूजयेत् ॥

शङ्खमध्यस्थितं तोयं भ्रामितं केशवोपरि ।

अङ्गलग्नं मनुष्याणां ब्रह्महत्यायुतं दहेत् ॥

पाञ्चज॒न्याय॑ वि॒द्महे॑ विष्णु॒प्रियाय॑ धीमहि । तन्नः॑ शङ्खः  
प्रचो॒दयात् ॥

शङ्खोदकं कलशे किञ्चिन्निक्षिप्य, देवस्यार्घ्यं दत्वा, पूजाद्रव्याणि  
प्रोक्ष्य, आत्मानं प्रोक्ष्य, तच्छेषं विसृज्य, पुनः शङ्खं पूरयित्वा

## आत्मपूजा

देहो देवालयः प्रोक्तो जीवो देवस्सनातनः ।

त्यजेदज्ञाननिर्माल्यं सोऽहंभावेन पूजयेत् ॥

मण्डपं ध्यात्वा, अथ निर्विघ्नतासिद्ध्यर्थं श्री महागणपति प्रार्थनां  
करिष्ये—

ग॒णानां॑ त्वा ग॒णप॑तिं हवामहे क॒विं क॑वी॒नामु॑पमश्रवस्तमम् ।  
ज्येष्ठ॒राजं॑ ब्रह्म॒णां ब्रह्म॑णस्पत॒ आनः॑ शृण्वन्भूतिभिस्सीद॒ सादनम् ॥

वक्रतुण्ड महाकाय सूर्यकोटिसमप्रभ ।  
अविघ्नं कुरु मे देव सर्वकार्येषु सर्वदा ॥

ध्यानम्

महादेवं महेशानं महेश्वरमुमापतिम् ।  
महासेनगुरुं वन्दे महाभयनिवारणम् ॥  
शुद्धस्फटिकसङ्काशं शुद्धविद्याप्रदायकम् ।  
शुद्धं सच्चित्सुखानन्दं सदाशिवमहं भजे ॥  
ध्यायामि ।

सहस्रशीर्षा पुरुषः । सहस्राक्षः सहस्रपात् ।  
स भूमिं विश्वतो वृत्त्वा । अत्यतिष्ठद्दशाङ्गुलम् ॥  
आवाहयामि ॥

पुरुष एवेदं सर्वम् । यद्भूतं यच्च भव्यम् ।  
उतामृतत्वस्येशानः । यदन्नेनातिरोहति ॥  
आसनं कल्पयामि ॥

एतावानस्य महिमा । अतोऽज्यायां च पुरुषः ।  
पादोऽस्य विश्वा भूतानि । त्रिपादस्यामृतं दिवि ॥  
पादारविन्दयोः पाद्यं पाद्यं समर्पयामि ॥

त्रिपादूर्ध्व उदैत्पुरुषः । पादोऽस्येहा भवात्पुनः ।  
ततो विश्वङ् व्यक्रामत् । साशनानशने अभि ॥  
हस्तेषु अर्घ्यमर्घ्यं समर्पयामि ॥

तस्मा॑द्विराड॑जायत । वि॒राजो॑ अधि॒ पूरुषः॑ ।

स जा॒तो अत्य॑रिच्यत । प॒श्चाद्भूमि॑मथो॒ पुरः॑ ॥

मुखे आचमनीयमाचमनीयं समर्पयामि ॥ स्नपयामि—

आपो॑ हि ष्ठा म॒योभुव॑स्तान ऊ॒र्जे द॑धातन । म॒हेरणा॑य चक्ष॑से ।  
योवः॑ शि॒वत॑मो रस॒स्तस्य॑ भाजयते ह नः । उ॒शती॑रिव मा॒तरः ।  
तस्मा॑ अर॒ङ्गमाम॑वो यस्य क्षया॑य जिन्व॑थ । आपो॑ जनय॑था च नः ॥  
दि॒विश्रय॑स्वान्तरि॒क्षे यत॑स्व पृथि॒व्या सम्भव॑ ब्रह्मवर्च॑समसि  
ब्रह्मवर्च॑साय॒त्वा । अ॒पां ग्रहा॑न् गृह्णाति ॥

(यथाशक्ति पुरुषसूक्तादिभिः अभिषेचनम्)

स॒द्योजा॑तं प्रपद्यामि स॒द्योजा॑ताय॒ वै नमो॑ नमः ।

भवे॑ भवे॒नाति॑ भवे॒ भवस्व॑ माम् । भ॒वोद्भवा॑य॒ नमः॑ ॥

वा॒मदे॒वाय॒ नमो॑ ज्ये॒ष्ठाय॒ नमः॑ श्रे॒ष्ठाय॒ नमो॑ रु॒द्राय॒ नमः॑  
का॒लाय॒ नमः॑ कल॑विकरणा॒य नमो॑ बल॑विकरणा॒य नमो॑ ब॒लाय॒  
नमो॑ बल॑प्रमथना॒य नमः॑ सर्व॑भूतदमना॒य नमो॑ म॒नोन्म॑ना॒य नमः॑ ॥

अघो॑रे॒भ्योऽथ॒ घो॑रे॒भ्यो घो॑र॒घोर॑तरेभ्यः । सर्वे॑भ्यः सर्व॑शर्वे॒भ्यो  
नम॑स्ते अस्तु रु॒द्ररूपे॑भ्यः ॥

तत्पु॑रुषाय विद्महे॑ म॒हादे॒वाय॒ धीम॑हि । तन्नो॑ रु॒द्रः प्रचो॑दयात् ॥

ई॒शान॑स्सर्व॑वि॒द्याना॑मी॒श्वर॑स्सर्व॑भू॒तानां॑ ब्र॒ह्माधि॑पति॒ ब्र॒ह्म॒णोधि॑पति॒ ब्र॒ह्मा॑  
शि॒वो मे॑ अस्तु सदा॑शि॒वोम् ॥

गौ॒रीमि॑माय स॒लिलानि॑ तक्ष॒त्येक॑पदी द्वि॒पदी॑ सा चतु॑ष्पदी ।  
अ॒ष्टा॒पदी॑ नव॑पदी ब॒भूवु॑षी स॒हस्रा॑क्षरा प॒रमे॑ व्योम॑न् ॥

यत्पु॑रुषेण ह॒विषा॑ । दे॒वा य॒ज्ञम॑तन्वत ।

व॒स॒न्तो अ॑स्यासी॒दाज्य॑म् । ग्री॒ष्म इ॒ध्मश्श॑रद्ध॒विः ।

शु॒द्धोद॑कस्नानं समर्पयामि ॥ स्नानाङ्ग॒माच॑मनीयं समर्पयामि ॥

स॒प्तास्या॑सन् परि॒धयः॑ । त्रि॒स्सप्त॑ स॒मिधः॑ कृ॒ताः ।

दे॒वा यद्य॒ज्ञं त॑न्वा॒नाः । अब॑ध्नन् पु॒रुषं॑ प॒शुम् ॥

व॒स्त्रयु॑गमं समर्पयामि ॥

तं य॒ज्ञं ब॒र्हिषि॑ प्रौक्षन् । पु॒रुषं॑ जा॒तम॑ग्रतः ।

तेन॑ दे॒वा अ॑यजन्त । सा॒ध्या ऋ॑षयश्च॒ ये ॥

उप॑वीतं समर्पयामि ॥

हि॒र॒ण्यपा॑त्रं म॒धोः पूर्णं॑ द॒दाति॑ । म॒धव्योऽ॑सा॒नीति॑ ।

ए॒क॒धा ब्र॒ह्म॒ण उप॑हरति । ए॒क॒धैव॑ यज॑मान॒ आयु॑स्तेजो॑ दधाति ॥

आभ॑रणं समर्पयामि ॥



तस्माद्यज्ञात्सर्वहुतः । सम्भृतं पृषदाज्यम् ।

पशूँस्ताँश्चक्रे वायव्यान् । आरण्यान् ग्राम्याश्च ये ॥

दिव्य-परिमल-गन्धं समर्पयामि ॥

तस्माद्यज्ञात्सर्वहुतः । ऋचस्सामानि जज्ञिरे ।

छन्दाँ सि जज्ञिरे तस्मात् । यजुस्तस्मादजायत ॥

अक्षतान् समर्पयामि ॥

तस्मादश्वा अजायन्त । ये के चोभयादतः ।

गावो ह जज्ञिरे तस्मात् । तस्माज्जाता अजावयः ॥

पुष्पाणि समर्पयामि ॥

अथ नाम पूजां करिष्ये—

सद्योजाताय नमः । वामदेवाय नमः । अघोराय नमः ।  
तत्पुरुषाय नमः । ईशानाय नमः ॥

ब्राह्म्यै नमः । माहेश्वर्यै नमः । कौमार्यै नमः । वैष्णव्यै नमः ।  
वाराह्यै नमः । इन्द्राण्यै नमः । चामुण्डायै नमः ॥

केशवाय नमः । नारायणाय नमः । माधवाय नमः । गोविन्दाय  
नमः । विष्णवे नमः । मधुसूदनाय नमः । त्रिविक्रमाय नमः ।  
वामनाय नमः । श्रीधराय नमः । हृषीकेशाय नमः । पद्मनाभाय  
नमः । दामोदराय नमः । सङ्कर्षणाय नमः । वासुदेवाय नमः ।  
प्रद्युम्नाय नमः । अनिरुद्धाय नमः । पुरुषोत्तमाय नमः । अधोक्षजाय

नमः । नारसिंहाय नमः । अच्युताय नमः । जनार्दनाय नमः ।  
उपेन्द्राय नमः । हरये नमः । श्री कृष्णाय नमः ॥

नामपूजां समर्पयामि ॥

यत्पुरुषं व्यदधुः । कतिधा व्यकल्पयन् ।

मुखं किमस्य कौ बाहू । कावूरू पादावुच्येते ॥

धूपमाघ्रापयामि ॥

ब्राह्मणोऽस्य मुखमासीत् । बाहू राजन्यः कृतः ।

ऊरू तदस्य यद्वैश्यः । पद्भ्यां शूद्रो अजायत ॥

दीपं दर्शयामि ॥

धूपदीपानन्तरं आचमनीयं समर्पयामि ।

आचमनीयानन्तरं दिव्य-परिमल-पत्र-पुष्पाणि समर्पयामि ॥

गायत्र्या नैवेद्यं सम्प्रोक्ष्य, प्रातः—सत्यं त्वर्तेन परिषिञ्चामि ।  
रात्रौ—ऋतं त्वा सत्येन परिषिञ्चामि इति प्रोक्ष्य, धेनुमुद्रां प्रदर्श्य,  
अमृतमस्तु अमृतोपस्तरणमसि । ओं प्राणाय स्वाहा ॥ ओं अपानाय  
स्वाहा ॥ ओं व्यानाय स्वाहा ॥ ओं उदानाय स्वाहा ॥ ओं समानाय  
स्वाहा ॥ ओं ब्रह्मणे स्वाहा ।

चन्द्रमा मनसो जातः । चक्षोस्सूर्यो अजायत । मुखादिन्द्रश्चा-  
ग्निश्च । प्राणाद्वायुरजायत ॥

यथा—विहित नैवेद्यं निवेदयामि । मध्ये मध्ये स्वादूदकं  
समर्पयामि । अमृतापिधानमसि । उत्तरापोशानं समर्पयामि । हस्त-  
प्रक्षालनार्थं जलं समर्पयामि । पादप्रक्षालनार्थं जलं समर्पयामि ।  
पुनराचमनीयार्थं जलं समर्पयामि । बलिं हरामि ।

नाभ्या आसीदन्तरिक्षम् । शीर्ष्णो द्यौस्समवर्तत ।

पद्भ्यां भूमिर्दिशश्चोत्रात् । तथा लोकाँ अकल्पयन् ॥

पूगीफल ताम्बूलं निवेदयामि ॥

हिरण्यपात्रं मधोः पूर्णं ददाति । मध्व्योऽसानीति ।

एकधा ब्रह्मण उपहरति । एकधैव यजमान आयुस्तेजो दधाति ॥

वेदाहमेतं पुरुषं महान्तम् ।

आदित्यवर्णं तमसस्तु पारे ।

सर्वाणि रूपाणि विचित्य धीरः ।

नामानि कृत्वाभिवदन् यदास्तै ॥

वेदोक्त मङ्गलनीराजनं दर्शयामि ॥

धाता पुरस्ताद्यमुदाजहार । शक्रः प्रविद्वान् प्रदिशश्चतस्रः ।

तमेवं विद्वानमृत इह भवति । नान्यः पन्था अयनाय विद्यते ॥

यो वेदादौ स्वरः प्रोक्तो वेदान्ते च प्रतिष्ठितः ।

तस्य प्रकृतिलीनस्य यः परस्स महेश्वरः ॥

वेदोक्त मन्त्रपुष्पं समर्पयामि ॥

यज्ञेन यज्ञमयजन्त देवाः । तानि धर्माणि प्रथमान्यासन् ।

ते ह नाकं महिमानस्सचन्ते । यत्र पूर्वे साध्यास्सन्ति देवाः ॥

प्रदक्षिणनमस्कारान् समर्पयामि ॥

तत्पुरुषाय विद्महे महादेवाय धीमहि ।

तन्नो रुद्रः प्रचोदयात् ॥

कात्यायनाय विद्महे कन्यकुमारि धीमहि ।

तन्नो दुर्गिः प्रचोदयात् ॥

प्रसन्नार्घ्यं समर्पयामि ॥

अनायासेन मरणं विना दैन्येन जीवनम् ।

देहि मे कृपया शम्भो त्वयि भक्तिमचञ्चलाम् ॥

ऋणरोगादि दारिद्र्यपापक्षुदपमृत्यवः ।

भयशोकमनस्तापाः नश्यन्तु मम सर्वदा ॥

मनोरथान् प्रार्थयामि ॥

पुनः पूजां करिष्ये ॥

छत्रं धारयामि । चामरे वीजयामि । गीतं श्रावयामि । नाट्यं दर्शयामि । वाद्यं श्रावयामि । अश्वमारोपयामि । गजमारोपयामि ।

आन्दोलिकामारोपयामि । समस्त राजोपचार-देवोपचार पूजास्समर्प-  
यामि ॥

यस्य स्मृत्या च नामोक्त्या तपः पूजा क्रियादिषु ।

न्यूनं सम्पूर्णतां याति सद्यो वन्दे तमच्युतम् ॥

मन्त्रहीनं क्रियाहीनं भक्तिहीनं महेश्वर ।

यत्पूजितं मया देव परिपूर्णं तदस्तु मे ॥

अनेन मया कृत पूजनेन भगवान् सर्वात्मकः श्री साम्बसदाशिवः  
सुप्रीतः सुप्रसन्नो वरदो भवतु ।

पूजा काले मध्ये मन्त्र-तन्त्र-स्वर-वर्ण-कालातीत-न्यूनातिरिक्त  
लोपदोषप्रायश्चित्तार्थं नामत्रयमन्त्रजपं करिष्ये ।

अच्युताय नमः-अनन्ताय नमः-गोविन्दाय नमः (त्रिवारम्)  
अच्युतानन्तगोविन्देभ्यो नमः ॥

अयं मे हस्तो भगवानयं मे भगवत्तरः ।

अयं मे विश्वभेषजोऽयं शिवाभिमर्शनः ॥

इति प्रसाद स्वीकरणम् ॥

कायेन वाचा मनसेन्द्रियैर्वा

बुद्ध्यात्मना वा प्रकृतेस्स्वभावात् ।

करोमि यद्यत्सकलं परस्मै ।

नारायणायेति समर्पयामि ॥

अपराधसहस्राणि क्रियन्तेऽहर्निशं मया ।

दासोयमिति मां मत्वा क्षमस्व परमेश्वर ॥

ओं तत्सत् ब्रह्मार्पणमस्तु ॥





